
काय वी आदी म्हजे तकलेत एके कादंबरीचे कथानक 
घोळटालें . तें इश्टांक हांवें सांगलें तेन्ना ताणी कादंबरी बरोवन काड 
म्हणून आग्रो धल्लो . पुण कादंबरी बरोवन जाली ना . एक दीस तें 
कथानकच हांवें बरोवन काडले . कितलेशेच दीस तें म्हजेकडेन 
तरोंच उल्लें . मागीर जेन्ना जेन्ना कादंबरीविशीं इटांकडेन उलोवणीं 
जाताली तेन्ना तेन्ना ह्या कथानकाचो विशय येतालो . कांय इश्टांनी 
तें कथानक जशाचे तशें छापचे अशें सुचयलें . तें आज ' एकलो 
एकसुरो ' ह्या नांवान उजवाडाक येता . 


' मर्ण लेगीत लजेलें ' ही कथा पुराय काल्पनिक न्हय . 
बंगबंधु शेख मुजीबूर रहमान पाकिस्तानी बंदखणीतल्यान सुटल्या 
उप्रांत ताणी बंदखणीतले आपले अणभव पत्रकारांक सांगले . 
आपणाक फांशी दिवपाची सगळी तयारी जाल्ली . पुण ऐन वेळार 
जेलरान आपणाक वांचयलो अशें ताणी सांगलें . ह्या प्रसंगाच्या 
आधारान हांवें ही कथा त्याच दिसांनी बरोवन काडिल्ली . कथेचो 
विशय काल्पनिक न्हय ; पुण प्रसंग सगळे काल्पनिक . 


तिसरी कथा 

खून करप सोपं न्हय ' . स्पेनांत पोलीस 
स्वातंत्र्यसैनिकांक जशे त्रास दिताले तेच तरेचे त्रास गोंयचे पोलीस 
गोंय स्वतंत्र जावचेपयलीं गोंयच्या स्वातंत्र्यसैनिकांक दिताले . हांवें 
एक स्पेनिश कथा वाचली तेन्ना तेच धर्तेचेर गोंयच्या वातावरणाचेर 
एक कथा बरोवपाची म्हाका प्रेरणा जाली . 


अशें हे सुपुल्ले पुस्तक हांव व्हड खोशयेन आज वाचप्यां 
मुखार दवरतां . बरोवपापरस वाचप म्हाका चड आवडटा . पुण 
कोंकणी नेमाळ्यांखातीर इटांनी मागले तेन्ना नाजाल्यार 

राष्ट्रमता ' च्या कोंकणी विभागाक साअित्य उणे पडले तेन्ना 
हांवें बरयलें . आनी अशे तरेन बरयिल्ल्या बरपाची पुस्तकां भायर 
सल्ल्यांत . ही पुस्तकां कोंकणी सरस्पतीची गिरेस्तकाय वाडयतली 
काय कितें तें हांव नकळं . वाडली जाल्यार आनंद आसा ; पुण 
अपेक्षा ना . चार वाचप्यांक ती मानवली जाल्यार मात म्हज्या 
बरपाचें चीज जालें अशें हांव मानीन . 


मडगांव , 
कोंकणी दीस , 
९ एप्रिल १ ९ ७३ 

३. खून करप सोपें न्हय . 

सगली गजाल घडली ब्राझील देशांत . सां पावल शारांत 

भारताचो कोन्तुल ( व्यापारी प्रतिनिधी ) म्हणून म्हजी 
नेमणूक जाली आनी हांव थंय पावलों . आनी थंय घडये बरें काम 
करून सरकाराची मर्जी संपादूक पावनय आशिल्लो . पुण मदीं आयलो 
इनास फेर्नोदीस नांवाचो एक गोंयकार . ताका लागून आज हांव 
फॉरेन सहीसची चाकरी सोडून पथून कॉलेजांत फ्रेंच भाशेचो 
लेक्चरर म्हणून रुजू जालां . आरंभाक सावनच ती गजाल सांगतां . 


मुंबै युनिव्हर्सिटीची , फ्रेंच भाशा हो विशय घेवन , एम् . ए . 
परीक्षा पास जाल्या उप्रांत मुंबैंतल्या एका कॉलेजांत म्हाका लेक्च 
ररची चाकरी सोंपेपणी मेळ्ळी . तेन्ना म्हजे आवयक व्हड खोस 
जाली . आपणे त्रास काडून आनी चार घरांनी वावर करून लेगीत 
तिणें म्हाका शिक्षण दिल्लें . घरची जी थोडीभोव येणावळ आसली 
ती आमकां वर्सभर पावत इतली नासली . पुण आवयली काटकसर , 
तिणें कइट करून केल्ली जोड आनी चार बरें मागत्यांनी अडिल्ल्या 
वेळार दिल्लो आदार मेळ्ळो म्हणूनच हांव कॉलेजांत वचूंक पावलों . 
फुडें बी . ए . जातकच एके व्यापारी कंपनीत जेन्ना म्हाका चाकरी 
मेळ्ळी तेन्ना आवयवेलो भार इल्लो ल्हव जालो . चाकरी करून 
' शिकून हांव एम् . ए . पास जालों . 


लेक्चरर म्हणून हांव काम करूंक लागलों तेन्ना आवयक धन्य 
धन्य जालें . आनी आपली धन्यताय एक दीस तिणें उलोवन लेगीत 
दाखयली- ' जावं पुता . देवा दयेन तूं आतां प्रोफेसर जालो . आतां 
तुजे दोनाचे चार जाले म्हण्टकच म्हजे काम सोंपलें . ' इतलें उलोवन 
तिणें आपली दुकां पदरान पुसली . 

काय दीस सगळे जथापथ चल्लें . पुण दिवाळेच्या अदभासाक 
म्हाका फ्रेंच सरकारची एक स्कॉलरशीप मेळ्ळी आनी फ्रेंच भाशेचें 
फुडले शिक्षण घेवंक हांवें फ्रान्साक वचपाचे थारायलें . म्हाका 
दिशिल्लें आई म्हाका फ्रान्साक वचूंक दिवचिना . पुण हांवें जेन्ना 
तिका स्कॉलरशिपची गजाल सांगली तेन्ना तिणे व्हड खोशयेन म्हाका 
आशीर्वाद दिलो . म्हळे - ' वच तूं . म्हजो हुस्को करूं नाका . तूं 
तुजी उमेद मारूं नाका . तुजी कीर्त वाडची ह्यापरस म्हाका व्हड 
खोस दुसरी कसली ? ' 


दोन वर्सा फ्रान्साक रावन सोरबोन युनिव्हर्सिटीची डॉक्टरेट 
घेवन जेन्ना हांव परत आयलों तेन्ना आई खूबच जाण्टी जाल्या अशें 
म्हाका दिसले . पुण हांब ऊंच पांवड्याचे शिक्षण घेवन आयला , 

डॉक्टर ' जावन आयला म्हणून ती मनशांत नाशिल्ली . त्या दिसा 
जेवणाक तिणे मुद्दाम गोडशे केल्लें . गांवच्या चार लोकांक जेवणाक 
आपयिल्ले . म्हजो बापूय भायर पडल्यार सुमार वीस वर्सा जाल्ली हे 
मजगती आमच्या घरांत गोडरों केन्नाच जावंक नाशिल्लें . 


त्याच दिसा सांजवेळां आईची व्हड निराशा जाली . हांव 
कुडीत बसून पुस्तक वाचतालों . इतले म्हणसर ती आमच्या घरा 
फाटल्यान रावतले पार्वतेक घेवन आयली . चार दीस पार्वतेच्या 
पोटांत जातालें . आनी ती बाबडी घराच पोटाक वेंठ बांदून वळवळ 
टाली . आईन सांगलें , ' हिका कितेंय वखद दी . तुज्या शिक्षणाचे 
सार्थक जातलें . ' 


, 


वखद हांव कशे दिवू ? डॉक्टराक कित्याक दाखयना ? 


6 


दुसऱ्या डॉक्टराम्हऱ्यात गेल्यार पैशे दिवचे लागतले न्हय ? 
ती खंयचे हाडटली पैशे ? हांवेंच म्हळे , आमचो बाब आतां कसोय 
जाल्यार डॉक्टर जाला . दितलो तुका वखद . आनी घेवन आयलीं 
तिका . 

कितें घडिल्लें तें म्हाका समजल्लें . आनी तातूंक आईचो 
गुन्यांव कसलो ? त्या दिसा पार्वती वखद घेना आसताना परत गेली 
खरी , पुण प्रबंध बरोवन ' डॉक्टर ' जावं येता आनी असले डॉक्टर 
वखदां दिनात हे अजून हांव आईक पटोवंक पावंक ना . ह्या जल्मांत 
हांव तिका ते पटोवंक पावन अशें म्हाका दिसना . पुण ताजीय तिका 
खंत ना . म्हगेल्या प्रबंधाचे चामड्या - बायडिंगाचे दाट पुस्तक मोठ्या 
अभिमानान तिणें पितांबरांत गुठलावन देवायऱ्यांत दवल्लां . 


फुडें पधून जेन्ना हांवें कॉलेजांत शिकवणीची नोकरी धरपाचे 
थारायलें तेन्ना मात आईक मनापासून वायट दिसले . ती सामकी 
गोंदळून गेली . भावार्थीपणान तिणे विचाल्लं , ' फ्रान्साक वचचे आदी 
तूं प्रोफेसर आशिल्लोच आनी आता दोन वर्सा फ्रान्साक शिकून 
डॉक्टर जावन आयलो तरी प्रोफेसराचीच चाकरी करतलो ? ' 


तिगेल्या ह्या प्रस्नाक त्या वेळार हांवें जाप दिली ना . पुण 
तिजे समाधान जावंचे म्हणून हांवें दुसरी चाकरी सोदपाचो नित्शय 
केलो . 


त्याच वर्सा गोंय स्वतंत्र जालें आनी गोंयकारांक भारत सरका 
रच्या अॅडमिनिस्ट्रेटिव्ह आनी फॉरेन सहिसेक प्रवेश करपाचो 
जाल्यार काय सवलती जाहीर जाल्यो . तांचो लाभ घेवन हांव फॉरेन 
सहि सेंत भितर सल्लों . 


आय . एफ . एस . अधिकाऱ्यांविशी लोकांक कितलोय आदर 
दिसू , पुण अंडर सेक्रेटरी म्हणून दोन वर्सी दिल्लीच्या विदेश 
मंत्रालयांत काम करतनां जाल्यार दिसलें कि ही चाकरी म्हळ्या 
एके तरेची कारकुनीच . थंय दोन वर्सी लॅटिन अमेरिकन देसांतल्या 
कारबाराच्या खात्यांत हांवें काम केले . तशें काम किचकटीचे 
नाशिल्लें . पुण क्युबा आनी अमेरिकेचे संबंध इबाडिल्ल्यान आमच्या 

देसाचो क्युबाकडलो व्यापार एकाएकी वाडलो . राष्ट्रांमदलो व्यापार 
फक्त रुपया - पैशांच्या हिसपान जायना . थंय राजकारणय आड येता . 
आमकां मदत दिवपी अमेरिका हे मित्रराष्ट्र . ताजी मर्जी सांबाळप , 
आमच्या तटस्थतायेच्या धोरणाक बादा येवंक दिवप ना आनी 
व्यापारय वाडोवप अशी तिट्टी जापसालदारकी एकदम आमचेर येवन 
पडिल्ल्यान काम मात्शे नाजूक जाल्लें . 


पुण दोन वर्साचो काळ सोंपलो आनी ब्राझीलांतल्या सां पावल 
शारांतलो कॉन्सुल म्हणून म्हजी नेमणूक झाली . पुर्तुगेज आनी फ्रेंच 
ह्यो भासो म्हाका बो येतात हेय म्हजे नेमणुकेफाटले एक कारण . 
ब्राझीलाची तेन्नाची राजधानी रीयु - द - जानैरु हांगा आमचे राजदूत 
आसलेच . ते भोव करून राजकीय कामां सांबाळटात आनी कॉन्सु 
लाक तांच्या हातासकल काम करचे लागता . पुण कॉन्सुलाचे काम 
फकत व्यापारी संबंध सांबाळपाचें . भारतांतल्या व्यापाराक थंय 
ऑर्डरी मेळवप हे मुख्य काम . 


दिल्लीक सावन गोंयांत आयलों आनी हावें जेन्ना ब्राझीलाक 
वचपाची तयारी केली तेन्ना पथून आईन म्हज्या लग्नाचो विशय 
काडलो . गोंयच्यान दिल्ली जरी पैस आसली तरी हांव देशांतच 
खंयय आसां हाजें आजवेर तिका समाधान आसलें . पुण दोन वर्सा 
खातीर हांव ब्राझीलाक वतलों ही कल्पनाच तिका मानवली ना . 
तिका समजावंक म्हाका खूब त्रास पडले . तशीच गरज पडली 
जाल्यार चोवीस वरांभितर म्हज्यान गोंयांत येवं येता अशेंय हांवें 
तिका सांगले . पुण तिजें समाधान जाले ना . जाल्यारय सदाभाशेन 
हेय फावटी तिणे कसलीच आडखळ हाडली ना . 


ज्या शारांत आमची कॉन्सुलेट आसली , थंयच्यान रीयु - दे 
जानैरु चारशें मैल पैस . ताका लागून जायत्या ल्हान व्हड प्रसंगाचेर 
म्हाका आमच्या देशाचे प्रतिनिधित्व करचें लाग . तातूंत एक 

जबाबदारी आसलीच . पुण अभिमान आनी आनंदय उणो नासलो . 
समस्त देसाचे वतीन परकी लोकांमुखार उलयता आसतना राष्ट्राचो 
जो अभिमान मनीस अणभवता तातूत खऱ्यांनीच एके तरेची 
मोहिनी आसता . हांगा पुरती दोन वर्सी काम करप म्हाका आवड 
टले आसलें . सामान्यतायेन तशेच जावपाचे . दोन वीउप्रांत म्हाका 
बढती दिवन दिल्लीक व्हरपाचे . पुण पुरते स म्हैने जावचे आदींच 
मंत्रालयान म्हाका दिल्लीक आपयलो . 

म्हजी वागणूक सारकी 
नाशिल्ली म्हणून . म्हाका उपदेश आनी इशारो दिवन पधून ब्रह्म 
देशांतल्यान निर्वासीत जावन आयिल्ल्या भारतीयांचो प्रस्न हाता 
ळपी विभागांत अंडर सेक्रेटरीचे काम नेमून दिले . तेन्ना चाकरेची 
सोडचीट देणे म्हाका भाग पडले . 


( दोन ) 


सांपावलाक म्हजें एक काम आसलें तें म्हळ्यार स्थानिक 

नेमाळी वाचप आनी थंयच्या समाजिक , आर्थिक आनी 
राजकी परिस्थितीचेर म्हैन्याम्हाल राजदुताक रिपोर्ट धाडप . हांव 
थंय गेलों तेन्ना म्हाका नेमाळ्यांतल्यानच थंयचे बंदखणीतल्या बंडाची 
खबर कळ्ळी . हे बंदखणीतल्या काय कैद्यांनी पळून वचपाचो एक 
कट केल्लो आनी एकाएकी सरकाराक त्या कटाची सुलूस लागिल्ली . 
मागीर जेलरान कट रचिल्ल्याच्या दुबावान कांय कैद्यांक मार दिल्लो . 
तांतले तीग जाण मारान रगतबंबाळ जाल्ले आनी तांका हॉस्पिटलांत 
व्हरचें पडिल्लें . ह्या तिगांमदींच आशिल्लो इनास फेर्नादीश . 


इनास फेर्नादीश हो गोंयकार म्हणपाचें म्हजे ब्राझिलियन 
सेक्रेटरीनच म्हाका सांगले . पुण कायद्यान तो पुर्तुगेज नागरिक 
जाल्ल्यान ताजो भारत सरकाराकडेन संबंध पावनासलो . पुण एक 

गोंयकार भाव पैस परांतराक बंदखणीत आसा आनी घडये ज्या 
कटांत ताजो हात नासतय त्या कटाच्या निमित्त्यान तो रगतबंबाळ 
जावन हॉस्पिटलांत पावला हे कळटकच म्हजें मन कळवळ्ळं . आनी 
त्याच दिसा हॉस्पिटलांत वचून हांव इनासाक मेळ्ळो . 


इनासाची काणी आगळीच . तो गांवान बाणावलेचो . वीस 
वआिदी एका तारवाचेर आसतना तो ब्राझीलाक पाविल्लो . काय 
तारवटी गांव पळोवक गेल्ले . एका बारांत एके चलयेचो एका 
खलाश्यान खून केल्लो . ही चली त्या बारांत सोरो विकी . थंय सोरो 
पियोवन बेबदे जाल्ल्या कांय तारवट्यांचें तिजेवल्यान झगडें जालें 
आनी कोणेसो त्या बोवाळांत मारिल्लो फार लागून ती चली मरून 
पडली . बरेचशे खलाशी पळून गेले . कांय बेबदे जावन पडिल्ले 
खलाशी मात थंयच उल्ले . ह्या बेबद्यांमदींच आशिल्लो इनास . 
जेन्ना पोलीस आयले तेन्ना ताणी ह्या खलाशांक धल्ले आनी मागीर 
इनासाचेर खुनाचो आरोप दवल्लो . 


पुर्तुगेज सरकारान एका गोंयकाराक लागून आपले ब्राझीला 
कडले इश्टागतीचे संबंध इबाडचे न्हय अशें थारायलें आनी सां 
पावलच्या कोर्टान इनासाक जन्मठेपेची ख्यास्त फर्मायली . तेन्ना 
च्यान इनास हे बंदखणीत आसलो . हांव जेन्ना इनासाक मेळूक 
हॉस्पिटलांत गेलों तेन्ना खीणभर हांव म्हजी जबाबदारी विसरिल्लों . 
एक देसभाव - एक गोंयकार हांगा त्रासांत पडला हे आयकूनच म्हाका 
जो कळवळो दिसूंक लागिल्लो त्या कळवळ्याभरशींच हांव हॉस्पिट 
लांत गेल्लो . पुण हॉस्पिटलांतल्या त्या वाडीत पोलीस म्हाका भितर 
सरूंक दिवंक तयार नासले . जाल्यारय म्हज्या नशीबान डॉक्टरान 
येवन आस्थेन वासपूस केली आनी हांव भारताचो कॉन्सुल इतलें 
समजतूकच आपलो अधिकार वापरून तो म्हाका घेवन वाडीत 
गेलो . एके खाटीचेर एक हाडकुळो म्हातारो न्हिदिल्लो . ताचे तक 

लेक बँडेज बांदिल्ली . तोच इनास फेर्नादीश अशें डॉक्टरान म्हाका 
सांगलें आनी अशेय सांगलें कि ताका शुद्धीर येवंक एक सप्तक तरी 
लागतले . 


. 


निराशेन आनी तिडकीन हांव तापलो . पुण म्हज्या म्हाका 
सांवरून घेवन कांय एक उलयनास्तना हांव परत आयलों . 


दुसऱ्या दिसा थंयच्या एका नेमाळ्यांत हांव हॉस्पिटलांत 
गेल्लो म्हणपाची खबर छापून आयली आनी उप्रांत सांजची म्हाका 
रियूक सावन राजदुतालो फोन आयलो . ताणें म्हाका फोनार सांगले 
कि कॉन्सुलान राज्याच्या अधिकाऱ्यांक खबर दिल्याबगर कैद्यांक 
मेळूक वचप योग्य न्हय . हांवें म्हळे , ' हांव कॉन्सुल म्हणून गेलो ना . 
एक भारतीय , एक गोंयकार ह्या नात्यान गेलो . ' आनी हांव ताका 
इनासाची खबर सांगूक लागलो . पुण ती आयकून घेवपाची राज 
दुताची इत्सा नासली . ताणे थंडसाणेन म्हळे , ' ब्राजीलांत आसासर 
तूं राष्ट्राचो प्रतिनिधी - तुका खाजगी जीण ना . आनी राजकीय प्रस्न 
तूं हाताळू नाका . तुका जें कितें सांगपाचें आसा तें म्हाका बरोवन 
कळय . ' आनी ताणें फोन बंद केलो . 


राजदुतान शिटकावणी दिली तरी हांव फाटी सल्लों ना . इनास 
बरो जावन परत कादयेत गेलो म्हणपाचे म्हैन्याभरान म्हाका कळ्ळे . 
त्या आदी हांवें ताजी आनीकय वासपूस केली . म्हाका पोरन्या फाय 
लींनी इनासाली एक चीट मेळ्ळी . म्हज्या आदल्या कॉन्सुलाच्या 
नांवान कोंकणी भाशेत ( रोमन लिपीत ) बरयल्ली चीट . चिटींतली 
भास कोणाक कळना म्हणून ती तशीच फायलीक लायिल्ली . ते 
चिटींत इनासान बरयिल्लें- ' आतां गोंय स्वतंत्र जालां देखून एक 
गोंयकार ह्या नात्यान हांव भारताचो नागरीक जालां . पुर्तुगेजान म्हजी 
केन्नाच वासपूस केली ना . आतां भारत सरकारान तरी ती करची . 
खऱ्यानीच सांगतां , ते चलयेचो खून हांवें करूंक ना . म्हाका पिस्तोल 

वापरूंक लेगीत येना . पुण म्हजे म्हणणे जुविजाक समजले ना . 
आनी कोणेच ते समजून घेवपाचें कश्ट घेतले नात . ' पत्रांत ताणें 
आपलो घरचो पत्तो बरयिल्लो आनी आपल्याक कोणाय भाशेन मरचें 
आदी गोयांत पावोवचो अशी मागणी केली . 


तें पत्र वाचून म्हजो सामको घुस्मटमार जालो . इनास निर्दोश 
आसा म्हणपाची म्हजी खात्री जाल्ली . पुण कितें करचें तेंच म्हाका 
समजनासले . एका निर्दोश मनशाक - आनी तोय म्हजो देशभाव 
गुन्यांव नासतनां वीस वर्सी बंदखणीत दवरिल्लो आनी ताजे सोडव 
णुकीखातीर कोनच यत्न करिनासलो . 


हांवें इनासाली मूळ चीट , तिज्या अणकारासैत राजदुताक 
धाडून दिली आनी तिजेवांगडा धाडिल्ले चिटीत राजदुतान प्रधान 
मंत्र्यांकडेन उलोवन इनासाचे सुटकेपासत खटपट करची अशी 
मागणी केली . 


हे चिटीक राजदुतान जाप धाडली कि चीट दिल्लीक धाडून 
दिल्या . भारत सरकारचे मत समजून घेतलेबगर आपूण कांयच 
करूंक सोदिना . 


दुसऱ्या सप्तकांत हांवें जेलराक फोन करून हांव इनासाक 
मेळूक सोदतां म्हणपाचें ताका कळयलें . जेलरान सामकी अधिकृत 
जाप दिली . तातूंत ताजी चूक ना . परकी देसाच्या कॉन्सुलाक 
अशीच जाप दिवची लागता . ताणे सांगलें , ' अर्ज करात . सरकारान 
परवानगी दिल्यार तुमी कैद्याक मेळूक शकतात . ' देखून हांवें एक 
अर्ज केलो आनी इनासाकय एक पत्र बरयलें . 


इनासाक बरयिल्ल्या पत्रांत हांवें ताका हांव हॉस्पीटलांत येवन 
गेल्ल्याची खबर दिली आनी हांवय एक गोंयकार म्हणपाचे कळीत 
केले . कॉन्सुल ह्या नात्यान ह्या भागांत आशिल्ल्या भारतीयांचे 

हितसंबंध सांबाळपाची जापसालदारकी म्हजी म्हणपाचे सांगून हांव 
रोकडोच ताका मेळूक येतलों अरों बरयलें . ताजी आदली चीट 
वाचून तो निर्दोश म्हणपाची म्हजी खात्री जाल्या आनी ताजे सुटके 
खातीर हांव वावुरतां हेंय हांवें ताका कळयलें . 


पंधरा दिसांनी सरकारी परवानगेन हांव कादयेत गेलो . जेलर 
म्हाका घेवन इनासासरी गेलो . वतना ताणें सांगलें कि इनासाची 
वाचा धल्ल्या . तें आयकनाफुडें हांव सामको थंड जालो . पुण जेल 
रान ताजी दखल घेतली ना . ताणे फुडें म्हळें कि उलयिल्लें ताका 
समजता ; पुण हांवें पुर्तुगेज वा इंग्लेज भाशेन उलोवंक जाय . हांव 
समजलों , हे जेलराक समजुचेखातीर . पुण हांवें जेलराक सांगलें , 

ताका पुर्तुगेज वा इंग्लेज भास येती जाल्यार तो कादयेंत पावचोच 
नाशिल्लो . ' जेलराक म्हजो भावार्थ समजलो आनी ताणें म्हनें , ' बरें 
आसा . तुमी म्हाका मागीर पुर्तुगेजीत तुमच्या उलोवण्याचे सार 
सांगत . म्हाका सरकाराक रिपोर्ट धाडचो पट्टोलो . ' 

हांव म्हऱ्यांत पावनाफुडें किळच मारून इनासान आपली 
खोस उकती केली आनी म्हजे पाय धरून तो व्हडा व्हडान रडूंक 
लागलो . म्हज्याय दोळ्यांत दुकां आयली . हांवें ताका हाताक धरून 
उबो केलो तशी ताणें म्हाका वेंग माल्ली . पत्रांतले सांगणे हांवें ताका 
सांगलें . दोळ्यांत कृतज्ञताय उक्तावन तो तकली हालयतालो . कुर 
वांनी म्हाका ताणें सांगलें कि हालीच मेळिल्ल्या मारान ताजी वाचा 
गेल्ली . मागीर हांवें ताज्या मुखार कागद आनी पेन धल्लें तेन्ना 
कडकडट्या हातान ताणें बरयलें- बाणावले बायल , दोन धुवो- सां 
फ्रान्स्काक एक वात - म्हाका धुमटी - मरतोलों गोंयांत . ' आनी तो 
परत व्हडव्हडान रडूंक लागलो . 


हे फावटी हांवें ताका वेग माल्ली . म्हज्या लेंसान ताजे दोळे 
पुसले आनी हांव भायर आयलों . 

बंदखणींतल्यान भायर सल्लों तेन्ना हांव पुरतो गोंदळून गेल्लों . 
म्हजी मत भेरेल्ली आनी कितें करचें तें म्हाका कांयच सुचना जालें . 
इतले दीस हांव उमेदीन राविल्लों इनासाकडेन गजाली करतलों 
म्हणून . हांवें धरिले कि तो म्हाका आपली पुराय खबर सांगतलो 
आनी ते खबरेतल्यान म्हाका एकाद्रो धागो मेळटलो , ज्याचे वरवी 
हांव सरकारकडेन ना जाल्यार कोर्टाकडेन तरी दाद मागूक पावन . 


त्याच दिसा हांवें ताका बऱ्यांतली बरी धुमटी धाडून दिली . 
तितलेच म्हाका समाधान . हांवें ताका जेन्ना कोंकणींतल्यान सांगलें 
कि हांव मडगांवचो तेन्ना तटास नदरेन म्हाका पळोवन ताणें जी 
खोशेची किळच मारिल्ली ती आयकून म्हजे हाडान हाड शिर 
शिरिल् . अजून तागेली ती किळच म्हज्या कानांत घुमता . 


हांव बंदखणीत वचून एका खुनी मनशाक मेळ्ळों ही गजाल 
आमच्या राजदुताक मानवची ना हे हांव जाणा आसलो . पुण 
आमचे कॉन्सुलेटींतल्या हेर मनशांक लेगीत तें मानवले ना . त्याच 
दिसा रेल्वेचे डबे विकपाचो आमचो टेंडर थंयचे रेल्वेन मानलो ना 
आनी जपानाचो टेंडर मानून घेतलो . म्हज्या हातासकल्या एका 
अधिकाऱ्यान म्हाका म्हनें लेगीत , ' कादयेंतल्या खुनी मनशाची 
वासपूस करूंक तुमी जे दीस वगडायले ताजे बदलाक रेल्वेच्या जन 
रल मॅनेजराक जेवण दिल्लं आनी ताजेकडेन भारतांत तयार जातल्या 
रेल्वे डब्यांविशीं उलोवणी केली जाल्यार ही ऑर्डर हातची वचपाची 


> 


न्हय . 


हातासकल्या अधिकाऱ्यांकडल्यान असली भास खंयचोच 
कॉन्सुल आयकून घेवचो ना . पुण श्री . पिल्लेची गजाल वेगळी . 
फाटलीं धा वर्सा तो हेच कॉन्सुलेटीत काम करता आनी कॉन्सुल 
नासता तेन्ना तोच कॉन्सुलची कामां सांबाळता . त्या भायर पिरायेनय 


तो जाण्टो . ताका लागून ताका हांव परती जाप केन्नाच दिना 
आसलों . 


सां पावलाक जायते गोंयकार आसात . हे सगळे हांगाचे 
नागरीक . पुण अजून तांका गोंयचो अभिमान . कांय जाण युरोपियन 
बायलांकडेन लग्न जाल्यात . पुण आपल्या पुताचे वा धुवेचे लग्न 
गोंयांतच जावचें आनी तेंय बी आपले जातीभितर अशें तांकां मना 
पासून दिसता . अशाच गोंयकारांमदलो वकील पेद्रू दीयश . एक 
दीस ताजेकडेन हांवें इनासाची खबर काडली . जाल्यार ताणें म्हाका 
सांगले- ' बेठोच कित्याक भरीक पडटा ? एक गोंयकार खुनी हांगा 
आसा म्हणपाचे लोक विसरून गेला . आतां इनासाचे सुटकेखातीर 
वावर केलो जाल्यार ताजी सुटका जायतच म्हणपाचो भरवंसो ना . 
पुण गोंयकारांक मात तकली सकल घालून भोंवचे पडटलें , राक्षस 
बोतलींत आसा तो बरो आसा . बोतलीची गुड्डी काडून त्रासांत पडूं 
नाका . ' 


( तीन ) 


संवसारांत दोन तरांचे संत आसतात . काय जाण जल्माक 

येतनाच संत कशे वागतात . पुण दुसरे काय वाल्या 
भाशेन सगळीं पातका करून सवरून एकाएकी वाल्मिकी जातात . 
फॉरेन सहिसांतल्या अधिकाऱ्यांच्यो अशोच दोन जाती आसतात . 
काय जाणांक रोकडेंच सवंग लागता तर काय जाण अधिकाराचेर 
आयले तरी आपले मुळचे मायेचे पास तोडूंक पावनात . ऑफिसांतलें 
काम लटक्या उपचारिकपणान करप म्हाका केन्नाच जमले ना . 
तशेच हेर कांय अधिकारी करतात ते परी भायल्या देसांत आसतना 
पार्टी आनी फॉल्गांमदीं वेळ खर्चुन हातासकले अधिकारी मुखार 

धरीत त्या कागदाचेर सय करपय म्हाका जमले ना . 


अजून दिल्लीक सावन कांय जाप आयली ना . हांवें गोंयांत 
म्हज्या इश्टांक पत्रां बरोवन तांकां इनासाली खबर कळयली आनी 
ताणी बाणावले वचून तागेल्या बायले - भुरग्यांक मेळचे अशें सुच 
यलें . तांणीय कोणे अजून जाप धाडूंक नासली . अचकीत म्हाका 
इनासालीच एक चीट आयली . दोनच ओळीची ती चीट ताणे 
आपल्या कडकडट्या हातांनी विडी पेटोवन पालयिल्ले फस्काचे 
काडयेन बरयिल्ली . ताणे बरयिल्लें- ' तूं म्हाका देव कसो . तुजो 
फोटो धाडून दी . उपकार आठयतां . 


म्हजेकडेन पासपोर्ट साइजचे म्हजे काय फोटो आसले . पुण 
ते सामके भुरगेपणांतले . म्हणून हांव शारांतल्या एका नांवाजत्या 
फोटोग्राफराकडेन गेलो . ह्या फोटोग्राफराक हांव भारताचो कॉन्सुल 
म्हणून कळे . फोटो काडयाची तयारी करता - करतांच त्या फोटो 
ग्राफरान नम्रतायेन म्हाका सुचयलें कि म्हजे केस वाडिल्ले आसात . 
आंगावेल्या सुटाचो रंगय फोटवाक फावो तसो ना . हांव समजलों . 
फोटो बरो येवपाचे नदरेन म्ह जी तयारी आसूंक फावो तशी 
नाशिल्ली . परत येवन काडचो ? हावें येवजिलें .... पुण वेळ जातलो .... 
खीणभर मनांत गोंदळ जालो ... अखेरेक हांवें थारायलें , एक दोन 
दीस वेळ जायत , पुण काडटा तो फोटो बरो येवंदी . इन स तो 
व्हडविकेन सांबाढून दवरतलो . हे येवजणेसरशी हांवें फोटोग्राफरा 
कडेन दुसरो दीस थारायलो . तो फोटो म्हाका बरोच म्हारग पडलो . 
पुण म्हाका ताजें वायट दिसले ना . 


हांवें त्या फोटोची एक कॉपी इनासाक धाडून दिली आनी 
दुसरी धाडली आईक . पासपोर्टीवेळार अधिकाऱ्यांनी मागिल्लो तो 
फोटो सोडलो जाल्यार आयुश्यांत ह्या दोगांनीच म्हजो फोटो 
मागिल्लो . जाल्यारय इनासान म्हजो फोटो मागलो हाजो म्हाका 

खूब आनंद जालो . खरी गजाल अशी आसली कि इनासान कितेंय 
मागिल्लें आनी ते दिवप म्हाका शक्य आशिल्लें जाल्यार तें दिवपाक 
हांव अनमनपाचो न्हय . 


सप्तकभरयान कादयेंतल्यान म्हाका एक पार्सल आयलें . उकतें 
करून पळे जाल्यार इनासान कोरीव काम केल्लें एक रोत म्हाका 
धाडिल्लें . बंदखणीतल्या वर्कशॉपांत ताणें तें तयार केल्लें . रोताचेर 
माड , येशू ख्रिस्त , नुस्तें आनी गोंयच्या देवळाच्या मुखावेल्या दीप 
माळेचो देखाव कोरांतिल्लो . ही वस्त पळोवन म्हजे मन भरून 
आयलें . हे काम करूंक ताका कितले दीस लागिल्ले काय ? कसले 
भावनेन भारावन वचून ताणें तें केल्लें काय ? 

एक दीस राज्याच्या गव्हर्नराक मेळपाची म्हाका संद मेळ्ळी . 
ब्राझीलाच्या स्वातंत्र्य दिसानिमित्तान गव्हर्नरान एक कॉकटेल पार्टी 
दिल्ली आनी ताणे भारताचो प्रतिनिधी म्हणून म्हाका आमंत्रण 
दिल्लें . म्हाका ताणी हुनहुनीत येवकार दिलो . आनी भारताच्या 
प्राचीन परंपरेविशीं तेच प्रमाणे भारत आनी ब्राझील हांचेमदले 
इश्टागतीविशीं गौरवाचे उद्गार काडले . खीणभर म्हाका दिसले , 
असो मनीस गव्हर्नर आसा हे म्हनें भाग्य . पुण मागीर हांवें पळेलें 
कि घाना , आल्जेरिया आनी हॉलंडच्या कॉन्सुलांकडेनय ताणी तांच्या 
देशांविशीं अशेच उद्गार काडिल्ले . तेन्ना हांव मात्सो निराश जालो . 


गव्हर्नराची बायल श्रीमती गाम आग्रो करकरून आमकां पोर्त 
दिताली . ती म्हज्या म्हन्यांत आयली तेन्ना तिजो पाय निसल्लो आनी 
हातांतलो पोर्त म्हज्या धव्या जोधपुरी कोटार उसळ्ळो . तिजी चूक 
नासली . जाल्यारय तिजे तिकाच वायट दिशिल्लें , आनी तिणे एक 
दम म्हजी माफी मागली . हांवें तिका सांगले , जे घडलां तांतूंत तिजी 
चूक कांयच ना . आनी तिणें तें विसरून वचचें . पुण ती आपल्या 
लेंसान सोऱ्याचे खत पुसूंक लागली . हे संदेचो फायदो घेवन हांवें 

तिका इनास फेनीदिशाची खबर सांगली . सामान्यतायेन गव्हर्नरांच्यो 
बायलो राजकी प्रस्नांत लक्ष घालीनात . पुण म्हजेर एक उपकार 
करपाची संद वगडावची न्हय अशें श्रीमती गामाक दिसलें आसूंये . 
तिणे सांगलें , आपुण आपल्या घोवाकडेन उलोवन पळेतां . आनी 
कितें करूंक जाता तें विचारून म्हाका कळीत करतां . 


त्या वेळार हाजेपरस चड उलोवप शक्य नाशिल्लें . पुण 
मागीर आमी हेर गजाली केल्यो . सगळो वेळ ती म्हजेकडेन उलय 
ताली . मदींच तिका कोणेसो उलो माल्लो आनी थंय वचचे आदी 
तिणें म्हाका दुसऱ्या दिसा जेवणाक आमंत्रण दिले . 


गव्हर्नरागेर जेवपाक वचप हाका राजकीय नदरेन म्हत्त्व 
आसाच . गव्हर्नरान म्हाका खास जेवणाक आपयलो हे हांवें आमच्या 
राजदुताक कळोवचे म्हणून पिल्लेन आयो केलो आनी हांवें तशें 
कळयलें . पुण ताज्या भायर चड काय बरयलें ना . 


जेवणाक गेल्लेकडेन म्हाका खुद्द गव्हर्नराक इनासालो प्रस्न 
समजावपाची संद मेळ्ळी . मानवतेचे नदरेतल्यान ताणी ह्या प्रस्ना 
कडेन पळोव , अशें हांवें ताजेकडेन मागलें . हांवें खरो गुन्यांवकार 
कोण वा इनास निर्दोश म्हणपाचो प्रस्न काडलोच ना . हांवें म्हळे , 

, 
तो एक म्हजो गांवभाव आनी ताजो भार आज ब्राझील सरकारान 
घेतला . वीस वर्सी बंदखण भोगून तो आपली वाचा वगडावन 
बसला . तो घरा वचत जाल्यार ब्राझीलाचे नुकसान काय जावचे ना . 
पुण जाण्टेपणांत मात इनास बायले - भुरग्यांम्हन्यांत पावतलो 
थंडसाणेन मरूंक .. 


पुण मदीच गव्हर्नरान विचाल्लें , ' तागेल्या बायल - भुरग्यांक 
तो आयिल्लो जाय ? ' 


' तातूंत कसलो दुबाव ! 

!! 

तर हरकत ना . तागेल्या कुटुंबान हांगाच्या भारतीय वा 
भारतांतल्या ब्राझीलियन राजदुतांमार्फत सरकाराक अर्ज करचो . 
आमच्या विदेश खात्यान तो अर्ज म्हजेकडेन धाडचो . म्हण्टकच हांव 
रोखडीच परवानगी दितां . तांतूत कसलीच आडखळ आसची ना . 
तशीच गरज पडली जाल्यार खासा हांव आमच्या परराष्ट्रमंत्र्याकडेन 
उलयन . ते म्हजे लागशिल्ले इश्ट . 


म्हाका सू जाले . मुख्य अडचणीचो प्रस्न सुटिल्लो . आतां 
फकत इनासाले बायलेलो वा धुवांलो एक अर्ज आयलो म्हण्टकच 
काम जातलें . 


दोन दीस मेरेन हो अर्ज कसो हाडचो हाजो हांव विचार 
करीत बसलों आतां वाट मेकळी जाल्ली . हांवें रोखड्यारोखडी 
इनासाक एक चीट बरोवन तशे कळयलें . 


हे मजगती गोंयच्यान म्हज्या इश्टाची चीट आयली . तो 
बाणावले वचून इनासाल्या घरची खबर घेवन आयिल्लो . इनासाल्या 
दोनूय धुवांची लग्नां जाल्ली . आनी आवय धुवां म्हन्यांतच रावताली . 
ह्या तिगांविशी म्हज्या इश्टाचे मत व्हडलेशे बरे दिसले ना . पयले 
सुवातेर तिगांनीय इनास आपलो कोण लागता हे कबूल करूंकच 
नकार दिलो . व्हडले धुवेन तर सांगलें कि , ' आमचो बापूय मरून 
खूब वी जालीं . ' इश्टान सगळो तपशील सांगतकच तागेले बाय 
लेन म्हळे , ' ताजी यादच आमकां लजयता . इतली वर्सी सुण्याचे 
जिवीत जगून निकतींच ती मनशांत येवंक लागल्यांत . ' सांगपाचे 
सार म्हळ्यार इनासाचो अभिमान वा ताजी माया कोणाकच 
नासली . 


हांवें जुझेफिनाक पत्र बरोवचें थारायलें . म्हज्या इश्टाच्या 
मदतीन तिज्यान अर्ज करूंक येतालो . 

पुण हांवें पत्र बरोवच्या आदींच राजदुताले म्हाका पत्र आयलें . 
घडये गव्हर्नरान इनासाविशीं परराष्ट्रमंत्र्यांक बरयिलें आसुंये . आनी 
परराष्ट्रमंत्र्यानी आमच्या राजदूताक आपल्याच्यान जाता तें करीन 
अशें आश्वासन दिल्लें आसुंये . राजदुताल्या पत्रावेल्यान म्हाका तशें 
दिशिल्लें . गव्हर्नराकडेन हांवें राजकी प्रस्नाचेर केल्ली उलोवणी ताका 
मानूंक नाशिल्ली . तशे ताणे स्पश्ट बरयिल्लें आनी फुडें अशेय 
बरयिल्लें कि म्हजी ही वागणूक म्हळ्यार मर्यादेचे उल्लंघन . ताणे 
ह्या पत्राची एक कॉपी दिल्लीक विदेश मंत्रालयाकडेन धाडिल्ली . 
ताजो अर्थच म्हज्याआड कागाळी केल्ली . 


आमचो रियुचो राजदूत जिवीताक उबगल्लो मनीस आसलो . 
ताजी बायल ताका सोडून गेल्ली आनी तेन्नाच्यान तो सगळो वेळ 
आनी चित्त ऑफिसाच्याच कामांत घालतालो . आपल्या अधिकाराचो 
कोणेय भंग करप म्हळ्यार राष्ट्राच्या सार्वभौमत्वाचेर धुरी घालपाइतलें 
व्हड पातक अशें तो मानी . 


ह्याच अदमासाक म्हज्या भागांतल्यान भारतांतली च्या , जोती , 
लुगटां आनी हेर वस्तूंची एक व्हड ऑर्डर म्हज्या ऑफिसामार्फ 
तीन दिल्लीक पावली . इतलेंच न्हय तर रेल्वे - डब्यांची जी ऑर्डर 
जपानाक मेळिल्ली ती जपान आनी ब्राझील हांच्यांत मतभेद येवन 
परत भारतीय रेल्वेक मेळिल्ली . हांजो दिल्लीचेर परिणाम बरो 
जालो . पुण आमच्या राजदुताचो जळफळाट जालो . म्हज्या ह्या 
जैताचो ताका मत्सर जालो . परंत ताज्यान कांयच करूंक नज 
आशिल्लें . 


राजदुतान म्हाका दुसरी एक चीट धाडून देसांत इंजिनिअरिंग 
क्षेत्रांत मंदी आयल्या तेन्ना हांवें हेर गजालींपरस त्या खातीर इल्लो 
चड वेळ दिवचो अशें सुचयलें . ही चीट धाडपाफाटलो ताजो हेतु 
कितें तें वळखूक म्हाका कळाव लागलो ना . 

जुझेफिनाक चीट कशी बरोवची हे चिंतिता आसतनाच 
नाताल आयलें . सगळे शार चेतन्यान भारावन गेल्लें . म्हाका मात 
पथून पथून इनासाचो उगडास येतालो . म्हाका मदींच असोय भय 
दिसतालो कि इनासाची सुटका जावचे आदींच म्हजी बदली जायत . 
तशे जाल्यार इनासाखातीर प्रयत्न कोण करतलो ? ताका लागून 
म्हाका ताकीद आसली . म्हाका मनापासून दिसलें कि हांवच एक 
फावट गोंयांत गेले शिवाय हे काम जावचें ना . 
गोंयांत कसो वतलों आशिल्लों ? 


पुण मदींच 


अचकीत एक दीस तेलेग्राम आयलो . ओगीच म्हाका भय सो 
दिसलो . रातीच्या वेळार म्हाका न्हिदेंतलो उठोवन तो तेलेग्राम 
पावतो केल्लो . मडगांवच्यान एका शेजाऱ्याली तार आयिल्ली 
' मदर सीरियस . स्टार्ट . ' इतलींच उतरां . हांव अर्थ समजल्लों . मन 
शाक धक्को बसचो न्हय म्हणून तारेतली भास जाता तितली सादी 
दवरपाची प्रथा आसता . पुण ही प्रथा सगळेच जाणात . तेना ते 
प्रथेफाटलो उद्देश तडीक वचूंक पावना . 


दुसऱ्या दिसाच हांव न्यूयॉर्काक आयलों आनी थंयच्यान मुंबय 
वचपी एअर इंडियाच्या विमानांत बसलो . तिसऱ्या दिसा सांजचो 
हांव मडगांवां पावलों तेन्ना म्हाका कळ्ळं कि आई हॉस्पिटलांत आसा . 
म्हजेर नदर पडली तेन्ना ती हांसली . पुण दुसऱ्याच खिणाक तिणे 
प्राण सोडलो . जशी काय म्हजेर नदर घालूकच प्राण दोळ्यांत घेवन 
तिश्टत राविल्ली . 


पंदरा दीस हांव घरांतच उल्लो . पाचारूंक येतल्यांक मेळटना 
सदांच म्हजे तकलेत एके कुशीत इनासाचो उगडास आसतालो . हां । 
थागयले हे संदेचो फायदो घेवप आनी बाणावले वचून जुझेफिनाकड 
ल्यान अर्ज घेवप . अर्ज हांवें टाइम लेगीत केल्लो . फक्कत तिजी 
सय मेळ्ळ्यार पुरो . 

आनी एक दीस हांव म्हज्या इश्टावांगडा इनासाल्या घरा 
कडेन गेलो . ताज्या घरालागींच म्हजो इश्ट आंतोन रावतालो . म्हजी 
टॅक्सी थांबनाफुडें तो आपूण जावन म्हजेसरी आयलो आनी म्हजी 
वासपूस केली . आनी तोय म्हजे बरोबर जुझेफिनागेर आयलो . 


आंतोनीच्या घराफाटल्यान जुझेफिनाचे घर . आमी त्या घरांत 
भितर सल्ले तेन्ना एका दादल्यान आमकां येवकार दिलो आनी भितर 
कुडीत व्हरून बसयले . थंयच एका वोल्तेराचेर आंगलोटान 

खूब 
मोटी अशी एक जाण्टी बायल बशिल्ली . तीच इनासाली बायल . 
रोकडीच दुसरी एक बायल आयली आनी तिणे आमकां कोकाकोला 
हाडून दिलो . आंतोनीन वळख करून दिली --- ' ही इनासाली 

' अशी वळख तिका आवडली ना , हे तिज्या तोंडा 
वेल्यान उकतें जाताले . पुण ती काय उलयली ना . 


व्हडली धूव . 


सुरवात कशी करची ? हांव मात्सो घुसपल्लों . इतल्यांत इना 
साली दुसरी धूव आनी दोगय जांवय आयले . व्हडलो जांवय 
पुलिसेचो सोल्दाद आनी दुसरो रेंदेर . 


धा मिण्टांमेरेन कोणच उलयलो ना . जुझेफिनानच सुरवात 
केली . तिणें म्हाका विचाल्लें , ' इनास कसो आसा ? ' 


हांवें भोवतणी नदर भोवडायली . दोगय धुवो आनी तांचे घोव 
निर्विकार तोंड करून बशिल्ले . इनासाची कितें आवतिकाय जाल्या 
हे सांगूक बसना आसतना हांवें म्हळे , ' तो तुमची याद काडटा . 
घरा येवंक आंवडेता . निदान मर्ण तरी गोंयांत येवचे अशें ताका 
दिसता . 


, 


धुवो आनी जांवय तशेच बसून रावले . जुझेफिनान उजव्या 
हातान कपलाक , छातयेक आनी दोनय भुजांक हात लावन देवाचो 


उगडास केलो . 

हांवें फुडें म्हळे , ' ताका घरा हाडूंक येता . फकत तुमची 
तशी मागणी आसुंक जाय . ' 

आमची मागणी ? ती कसली ? ' जुझेफिनान विचालें . 


सादी मागणी . ताका घरा धाडचो म्हणून अशी मागणी 
केली ना जाल्यार मात तो सासणाचोच थंय उरतलो . ' 


तो थंयच आशिल्लो कितें वायट ? ' एके धुवेन म्हळे . 


अजापून हांवें जुझेफिनाकडेन पकैलें . ती चिंतेस्त दिसली . 
विरहाची व्यथा तिज्या तोंडार आसली . म्हणून म्हाका धुवेले जापेची 
पर्वा दिसली ना . 

पुण जुझेफिनान तोंड उकतें केलेंना . दोनय धुवांनी मात 
म्हाका सांगपाच्या निमित्तान आपल्या बापायचेर तोंडसुख घेतलें . 

आमी धा आनी आठ वर्साची आसतना हो मनीस आमकां सोडून 
गेलो . फाटल्यान हातांत एक पानदुडु नासलो आनी कसलोच आदार 
नासलो . आनी आतां तो परत येवंक सोदता ... खुनी खंयचो . 
आमकां हांगा खुनी मनशाल्यो धुवो म्हणून जे भोगचे पडला तें 
आमचे आमी जाणात . आतां निकतेच आमी आमचे संवसार उबा 
ल्ल्यात अशा वेळार ताजी वांकडी सांवली आमकां नाका . ' हे तांच्या 
सांगण्याचे सार . दोगय जांवय ओगी आशिल्ले . पुण चलयांनी 
आपल्या बापायच्या पातकांची वळेरी म्हाका आयकयली आनी शेकी 
म्हळे , ' आमकां तो केन्ना मेलो ! ' 


म्हाका वायट दिसलें : पुण अजाप दिसले ना . हांव जाणा 
आशिल्लों कि धुवांक बापायली माया लागूक पावली ना . पुण जुझे 
फिनाच्या मनांत इनासाचो उगडास , ताजेविशींचो मोग अजून ताजो 
आसतलो . म्हणून हांवें म्हळे , ' प्रस्न इतलोच , वीस वर्सी तो 

ब्राझीलाक बंदखणीत कुसता . ब्राझील सरकाराक तो जड झाला . 
आतां तो तुमकां जाय काय नाका ? ' 


ह्या प्रस्नाचो परिणाम बरो जालो . फुडें थंडाय पातळ्ळी . 


हांवें तांकां सांगलें , आज इनास हाडांचो सांपळो जावन 
जियेता . ताज्यांत त्राण ना . ताजी वाचा धल्ल्या . गोंयांत येवन 
तुमचेर नदर घालून मरूंक तो रावता . ' 


कोणच काय उलयलो ना . म्हाका कितें करचें तेंच समजना 
जालें . एक धूव उठली आनी तिणे ट्रांझिस्टर सुरू केलो . म्हाका 
परत परत इनासाचो उगडास येतालो . ताजे बायलेक भावना आसली 
पुण मत नासले . धुवांक मत आसलें पुण भावना नासली . हांवच 
तांचो दुस्मान जाल्लेवरी ती म्हजेर तुटून पडिल्ली . . 


पुण जुझे फिनाले काळीज आतां कचल्लें . तिणे येदो वेळ 
आपणे कांयच आयकूक ना शिल्लेभाशेन मदींच उद्गार काढले 
इनास ! ' आनी एक व्हड सुस्कार सोडून सुद्ध गेल्लेवरी ती बसून 
रावली . 

म्हजो बापूय भायर पडल्यार वीस वर्सी जाल्यांत . पुण आपूण 
जिती आससर म्हजे आवयन जेन्ना जेन्ना ताजो उगडास काडलो 
तेन्ना तेन्ना तो कालच भायर पडिल्लेवरी ती उलयली . इनासाचेंय 
तशेच जालां . पयस परांतराक एके बंदखणींत आज वीस वर्सी तो 
कुसता ; पुण जुझेफिनाच्या काळजांत ताजो उगडास कळयेवरी ताजो 
आसा . तो अजून जितो आसा . आनी थारायला तशे घडलें जाल्यार 
म्हैन्याभितर तो आपल्या बायल - भुरग्यांसरी पांव येता . आयज ताजें 
भाग्य थारपाचें आसा - तो ब्राझीलचे बंदखणीत मरतलो काय 
गोंयच्या माडांचे सांवळेत ताका मर्ण येतलें ? 

तांकां करों समजावचें तेंच म्हाका कळना जाल्लें , इनासाची 
खबर आयकून तिरायताक लेगीत कळवळो आयिल्लो . मागीर ताजे 
मायेच्या , ताज्याच रगताच्या त्या मनशांक तो कसो येना हाजे म्हाका 
अजाप दिसतालें . रावं नज जावन हांवें म्हळे- ' भर वयार तुमचे 
जिवीत सुखी जावचे म्हणून कश्ट करून जोड जोड्रंक गेल्लो मनीस 
वायट नशिबान बंदवणींत पावलो ... तो तुमकां नाका आसत जाल्यार 
नाका जावं .... पुण मनीसपणाखातीर तरी त्या जाण्ट्या अपंग गोंय 
काराक गोंयचे मातयेंत निमणी न्हीद घेवंक दियात ! ' 


( चार ) 


त्या सरशी जुझेफिनाल्या दोळ्यांतल्यान गळगळीत दुकां 

व्हांवली आनी ती हुडक्या - हुडक्यांनी रडूक लागली . 


हांवें तिका समजायली . तिका सांगले , ओगीच दुकां गळोवन 
भागचे ना . ही अर्जी आसा . तिजेर सय कर , देवान बरें केलें 
जाल्यार ह्या नातलांक इनास घरा पावतलो . 


आवेग आवरूंक नज जावन जुझेफीन धांपेवंक लागली . तिका 
खरस आयिल्ली . धाकले चलयेन वखदाचे कोप हाडून तिज्या तोंडा 
कडेन धल्लें . ते गुट्ट करून ती पियेली . 


आनी मागीर इनासाचो फुडार आमी थारायलो .... तागेले 
बायलेन न्हय . ती बाबडी सगळो देह जथापथ आसूनय इनासापरस 
चड अपंग जाल्ली . तागेल्या जावयांनी ताजो फुडार थारायलो . तांणी 
सांगले- ' ताजे तो पळोवन घेवू . आमकां तो नाका .... आनी 
जुझे फिनाक तो जाय आसत जाल्यार जुझेफिनय आमकां नाका .... 
आमच्या फुलत्या संवसारांत विखाची साय नाका ... आमच्या घरांत 

, 


खुनशी मनीस नाका . 


तागेल्या ह्या म्हणण्याक इनासाच्यो दोनूय धुवो तकली 
हालोवन हयकार दिताल्यो . एकलेच्याय दोळ्यांच्यो पातयो ओल्यो 
कशो जाल्यो नात , एकलेचंय काळीज चुरचुरले करों ना हाजे म्हाका 
अजाप दिसता . आयज हांगा रगतापरस उदक दाट जाल्लें ! 


आवयच्या मणांच्या दुःखान आदींच हांव खचून गेल्लो ... हो 
दुसरो आघात म्हज्यान सोंसूक नज जालो ... म्हजे तकलेर कोणे तरी 
घण घालचे तशें म्हाका जालें . तकली सणसणूक लागली . आनी हांव 
उठून 

उबो रावलों . म्हज्या सांगातान आयिल्ले दोन इश्ट उबे रावले . 
एदो वेळ ते हे नाटक तटस्थ रावन पळेताले . पुण आतां आंतोनी 
च्यान रावं नज जालें . तो किळचलो- ' दळिद्यानो ! ' 


म्हाका हे उतर रुचले ना . म्हजे सभ्यतायेंत तें बसना आसलें . 
हावें आंतोनीक हातान आडावपाचो येत्न केलो . पुण तो आयकना 
जालो . ताणे म्हळे , किरिस्तांव धर्म मोग शिकयता ; दुस्वास 
शिकयना . तुमी सैतानाची संतत ... ' 


हे आयकनाफुडें व्हडलो जांवय फुरफुरून ताज्या आंगार धांवन 
आयलो . हांव मदीं पडलों आनी दोगांकय वेगळायले . भायर वच्चे 
आदी हांवें म्हळे , ' आमच्यांत दोन पंगड आसात . जुझे फीन आनी 
हांव इनासाक वळखतांव . ताज्या धुवांक ताजो हयन्हयसो उगडास 
आसत ... आनी जावयांनी ताक पळोवंक लेगीत ना . फकत ताजे 
विशीं आयकलां आनी तें खरें मानलां ... तेन्ना म्हाका दिसता जे 
ताका वळखनात तांणी ताजो फुडार थारावचो न्हय ... वीस वर्साच्या 
पैसाव्या उप्रात घोव आनी बायल एकठांय येवची काय येवची न्हय 
हे जुझेफिनानच थारावचे . ' 


' पुण तो खुनी न्हय जायना ! ' धाकले धुवेन मदींच तोंड घाले . 

तो खरोच खुनी काय न्हय एकल्या देवाक खबर ... पुण तो 
तसो आसलो जाल्यारय त्या गुन्यावाची ख्यास्त ताणें भोगल्याच ... 
थंय ताची कोणाक माया ? ... वीस वी तो तांच्या जाचांमदी जगलो . 
आज तो हाडांचो सांपळो तुमचे भेटेक आंवडेता , ते उमेदीचेर 
जगता ... वीस वर्सी तो आपलेच मांस आनी रगत खावन , आपलींच 
दुकां पियेवन जगलो ... ताजी तुमकां इल्लीय काकुळट दिसना ? ' 


किळच मारून जुझेफीन उबी रावली . तिगेली भरिल्ली छाती 
धडधडटाली . तिणे म्हज्या पांयार घालून घेतले आनी आपल्या 
हुनहुनीत दुकानी म्हजे पाय धुले . - ' हाय जेजूस ! ' इतलेच ती 
उलयली . 


हांवें तिच्या हाताक धरून तिका उबी केली आनी कदेलार 
बसयली . आनी तिगेल्या धुवांक लेखून म्हळे- ' हे आवयची 
लेगीत तुमकां काकुळट दिसना ? 


, 


ती फातरावरी मोनी रावली . पुण अजून त्या दोगांल्या दोळ्यांत 
एकूय दूक आयलें ना . 


आनी आमची तुका पर्वा ना ? ' व्हडल्या जावयान उरफाटो 
म्हाकाच प्रस्न केलो.- ' ताका हांगा हाडून लोकांले सगळे आयकून 
घेवप आनी वेल्यान आमीच ताका पोसप ? ... आज मनशाक मनीस 
म्हारग जाला म्हणपाचें तूं खंय जाणा ? ... आतां तागेले मरपाचे दीस 
लागी पावल्यात ... हांगा आनी थंय खंयूय मेलो जाल्यार माती 
एकूच न्हय ? 


ना . तिणे 


म्हज्यान में आयकूक नज जालें . जुझेफिनाकय तें सहन जालें 

उठून आपल्या जांवयाच्या तोंडार हात धल्लो . त्यासरशी ताणें 
तिका धुकलून उडयली आनी ती लंवडून जमनीर पडली- ' तुजो 
भार आदींच आमकां जड जाला ... तांतूत त्या खुनशाचो भार कोण 
घेतलो ? ' 

दुडू हांव दितां . ' कळवळून आंतोनीन म्हळे . 


असले जायते देखल्यात आमी . ' 


धाकल्या जावयान जाप 


दिली . 


हांव आतां दाराकडेन आयलो . म्हळे - ' पथून ब्राझीलाक वत 
कीच इनास क कितें सांगू ? ... आसा कितें रकाद ? ' 


रडून सुजिल्ल्या दोळ्यांनी जुझेफिनान म्हजेकडेन पळेले . 
तिगेली ती करुण नदर पळोवन म्हज्या आंतड्यांक पिवळ पडलो 
आनी हांवय रडूंक पावलो . 


कांय ना रकाद . ' व्हडल्या जावयान म्हळे- ' आनी विस 
रून वच तूं ताका आनी आमकांय . आदेउश ! " 


खरें ताजें . म्हाका कितें लागता इनासाचें ! ताका दोन धुवो 
आसात , दोन जांवय आसात ... आनी बायलय आसा ... त्या भायर 
ते म्हजे कामच न्हय ... पुण करतलों कितें ? हांव एक गोंयकार 
हांव एक मनीस . इनासाली व्यथा हांव वळखतालों ... आज म्हाका 
उत्कटतायेन दिसले , देवान म्हाका काळीज दिवंकच नाशिल्लें 
जाल्यार कितलें बरें जावपाचे ! 


आदेउश ! ' हांवे म्हळे . 


6 . 


राव . जुझेफीन उठून उबी गवली . म्हज्या म्हन्यांत 
आयली . आनी आवयचे मायेन आपलो हात म्हज्या खांदार दवरून 
तिणे म्हळे , ‘ सगळे तुवें पळेलांच . हांव कितें करूं ? हांव आज 
जांवयांच्या ताटापोंदचे मांजर जाला ... तांणी आमुडल्यार संय 
वतली ? 


हय मांय .... समजलों हांव . ' येदो वेळ आडावन दवरिल्लो 


दुकांचो बांद फुटलो . आनी आवय आनी पूत एकमेकांचे वेंगेंत 
आयली . दोन जीव मन मेकळे जायसर आपले दुःख रडले आनी 
मागीर वेगळे जाले . 


( पांच ) 


सुतकाचे बारा दीस केन्ना सोपिल्ले . हांव दिल्लीक वचूंक 

भायर सल्लों . भारतांत आयिल्लेकडेन विदेश मंत्रालयांत 
वचप गरजेचे आशिल्लें . पुण वचच्याआदी हांवें आंतोनीकडल्यान 
जुझेफिनाक रकाद धाडलो- ' कांय ना जाल्यार इनासाखातीर एक 
चीट तरी बरोवन दी . ती वाचून बाबडो खुशालभरीत जातलो . ' 
आंतोनीन सांगिल्लें काम सारकें केलें . दिसाच्या वेळार तिगेले जांवय 
घरा नासतना तो गेलो आनी ताणें जुझेफिनाक म्हजो रकाद पावतो 
केलो . जुझेफिनान जाप धाडली कि आपणाक बरोवंक - वाचूंक येना . 
तेन्ना चीट बरोवप जमचेंना . पुण सगळं हांवें इनासाक सांगचें . 
इतलो रकाद आंतोनीक दिलो आनी ती मुसमुसून रडली खंय . 


हांव बाणावलेसावन आयलों त्या दिसा रातीकडेन बारांत 
पावलों ही गजालय लिपोवप बरें जावचे ना . हांव थंय कसो पावलों 
हाजो म्हजे म्हाकाच उगडास ना . पुण म्हाका इतलोच उगडास 
आसा कि ते रातीकडेन हांव खूब सोरो पियेलों . कोण तरी सांगाताक 
मेळिल्लो . झांकत झांकत आमी पियेताले . हांव सुद्द विसरत 
चलिल्लो . पुण खीणभर लेगीत म्हाका इनासाचो विसर पडलो ना . 
इनासाल्या घरा तागेल्या जावयांनी , तागेल्या धुवांनी म्हजो जो अव 
मान केल्लो ताजो विसर घालून घेवंक हांव सोरो पियेतालों . पुण 
सोयांत बुडून गेलों तरी म्हजी व्यथा ल्हव जाली ना . 


ते रातीकडेन हांव बारांतच न्हिदलों . म्हाका जाग आयली 
तेन्ना फांतोड जायत आयिल्ली . आनी दोन दोन मेजां एकठांय करून 
तांचेर न्हि दिल्ले वेटर घोरेताले . हांव एका सोफाचेर आशिल्लो . म्हज्या 
आंगावेले कपडे तशेच आशिल्ले . फकत टाय कोणे तरी सदळ 
केल्लो . आनी म्हज्या पायांचे बूट सोडयिल्ले . म्हजें बील फारीक 
जाल्लें काय ना हाजो लेगीत म्हाका उगडास नासलो . हांव उठलों . 
टाय घट केलो , बूट बांदले आनी उठून भायर आयलों . 


मार्गार कोणच नासलो . म्युनिसिपालटीचे दिवे अजून जळ 
टाले . फांतोडेचो शितळ वारो व्हांवतालो . हांव तडक घरा आयलों . 
मार्गान चलता आसतना कालचो अवमान कांटो कसो काळजाक 
रोंबतालो आनी खिणा - खिणाक इनासाचो उगडास येतालो . 


मदींच जुझेफिनाची याद आयली . तिजें दुःख खरेंच व्हड . 
इतले व्हड कि दुःखाच्या आवेगान ती प्राण लेगीत सोडीत . आपलो 
देह पोसच्याखातीर ती जगता - आपल्या जावयांच्या ताटापोंदचे मांजर 
जावन . ती मेलीय जाल्यार तितल्यापुरतो चार लोक इनासाचो 
उगडास करीतय . कारण बाबडो आजून जितो आसा . कोणय 
म्हणत - ' पयस परांतराक जितो घोव बंदखणीत कुसता . ह्या संवसा 
रांत आसूनय आपले मोगाचे बायलेक निमणी माती दिवंकलेगीत 
पावलो ना . ' पुण हांव जाणां कि ताज्या धुवांक आनी जांवयांक तो 
मेला . काल म्हज्या हुजीर तांणी ताका निमाणी माती दिल्या . 


घरा पावलों तेन्ना शेजान्न दारांतच आशिल्ली . म्हजेर नदर 
पडनाफुडे तिणें म्हळे , ' खंय आसलो रे तूं रातभर ? अशी जिवाची 
वाट लावन कित्याक घेता ? आनी असो सामको पिसुडिल्लेवरी कितें 
जाला तूं ? चल , च्या घेवंक यो . ' 


' येतां ' इतलीच जाप दिवन हांव घरांत गेलो . खरेंच , हांव 

त्या दिसा पिसु डिल्लेवरी जाल्लो . पांखां पिसुडिल्ल्या कोंब्याक कितें 
दिसता आसूंये हाजी म्हाका त्या दिसा कल्पना आयली . 


दिल्लीक सावन न्यूयॉर्काचे विमान धरपाचे आसलें . पुण 
आदल्या दिसा हांव विदेश सचिवांक मेळूक गेलो . तागेल्या वातानु 
कूलित कॅबिननांत हांव पावलों तेन्ना ताणें उबो रावन म्हाका येवकार 
दिलो आनी जाण्ट्या मनशाक मोबत अशे भाशेत म्हजें सांत्वन केले . 


. 


आवय गेल्ल्याचे दूख उतरांनी उणें जांव नज हे हांव 
जाणां ; ' ताणे म्हळे , पुण विदेश मंत्रालयाच्या अधिकाऱ्यांक 
राश्ट्राची जापसालदारकी माथ्यार घेवची पडटा , तांकां मन मारचेच 
पडटा . बी ब्रेव्ह ! ' 


म्हाका खरेंच बरे दिसले . विदेश सचिव म्हळ्यार सगळ्या 
मंत्रालयाचो सूत्रधार . हरशींच तो गंभीर , भरीक ताजें काम ताका 
अदीक गंभीर करता . ताजे तकलेक पडिल्ले खरड तागेल्या पदाक 
सोबून दिसले . 


पैलीं आमी आमच्या देशाच्या भायल्या व्यापाराविशीं उलयले . 
रेल्वे डबे आनी च्याची मोठी ऑर्डर मेळोवन हांवें म्हजी लायकी 
सिद्ध केल्लीच . सचिवान म्हज्या ह्या वावराची तोखणाय केली आनी 
मोजक्या उतरांनी म्हजें अभिनंदन केले . म्हाका दिसले आमच्या 
राजदुताचे रिपोर्ट मंत्रालयाचेर परिणाम करूंक पावंक नात . म्हजी 
छाती मात्शी फुल्ली . 


पुण मागीर सचिवान विदेशांत देशाचे प्रतिनिधित्व करतल्या 
अधिकाऱ्यांच्या जापसालदारकेचो विशय काडलो तेन्ना हांव समजलों 
कि तांच्या कॅबिनांत आमच्या दोगांभायर अदृश्यरूपान इनास 
आसलो . 

विदेशांत रावतल्या तरुण अधिकाऱ्याक उमेद आसता आनी 
ते उमेदी भरशीं जायते फावटी तो फालतू गजालींनी लक्ष घालता ... 
तसो ताजो हेतू वायट नासता . पुण राजकर्णात भावनेक सुवात 
नासता ... ' विदेश सचिवान आपलें लेक्चर सुरू केले . 


मनीसपण .... ' हांवें तोंड उक्तें केलें . 


पुण म्हजें उलवणे पुरतें जावच्याआदींच ताणें म्हळे , ' हय , 
मनीसपण लेगीत आसूंक फावना . समजलो ? ' 


आतां आमी इनासाविशीं उलोबंक लागले . सचिवाच्या 
उलोवण्यावेल्यान म्हाका समजले कि कॉन्सुलेटींतलो म्हज्या हाता 
सकलो अधिकारी श्री . पिल्ले हाणें इनासाची सगळी बारीक सारीक 
खबर राजदुताचे मार्फतीन मंत्रालयाक कळीत केल्ली . त्या खिणाक 
म्हाका ताजी खूब तिडक आयली . पुण हांगा वरिश्ट अधिकाऱ्यांमुखार 
म्हजी तिडक उक्तावप शक्य नासलें . हांवें पळेलें कि सचिवाक ही 
खबर आसली कि हांव गोंयांत आसतना इनासाचे बायलेक मेळपाचो 
आसलों . 


ताणें म्हाका विचाल्लें , ' तूं इनासाचे बायलेक मेळिल्लो ? ' 


तरी बरें हांवें एक रात बारांत सारिल्ली ही खबर ताका दिवंक 
पिल्ले गोंयांत नासलो ; नाजाल्यार ताजेरय म्हाका एक वेगळे लेक्चर 
आयकुचें पडटलें आशिल्लें . 


हय . ' हांवें म्हळें आनी इनासाकडेन हांव खंयचे नदरेन 
पळेता तें सचिवाक समजायलें . 


' तुजी मानवतावादी नदर हांव जाणां , 

सचिवान म्हळे , 
पुण सरकारी अधिकाऱ्याक भावना ... नासता - आसूंक फावना . ' 

' खरें तें . ' हांवें म्हळे , ' तें म्हाका कळे .... पुण खूब उसरां . 
आतां हांव जाणां , कितलोय जाल्यार खुनी तो खुनी . ' 


अजापून सचिवान नदर वयर करून म्हाका पळोवन घेतलो 
आनी तो हांसलो . ' बरें आसा . ' ताणें म्हळे , ' पुण इतल्यान 
सोंपना , कॉन्सुलाची जापसालदारकी सारकी समजून घे आनी ह्या 
फुडें तुजो रेकॉर्ड इबाडत अशें कांय करूं नाका . ' 


साखरे - उतरांची ही सुरी म्हज्या काळजाक रोंबली . पुण तोंडार 
कसलोच भाव उक्तायनासतना हांव हांसलों . मागीर सचिवान कॉन्सु 
लाची जापसालदारकी समजावंक पंदरा मिण्टां भाशण दिले . मोन्यांनी 
हांवें तें आयकून घेतले . तें आयकतना म्हाका दिमलें कि सरकारी 
यंत्राचो हांव एक खिळो . सादो लोखंडाचो खिळो . म्हाका ना मन , 
ना भावना . सुख वा दूख म्हाका आसूंक फावना . घाण्याक बांदिल्ल्या 
बैलाभाशेन हांवें फकत नेमून दिलें काम करपाचें आनी तेंय नेमून 
दिल्ले पद्दतीन . इतले हांव समजलों . आनी मागीर म्हाका दिसलें कि 
म्हाका कॉन्सुलच्या हुद्याविशीं भ्रम आसलो . हांव खूब निराश जालों . 


रेल्वे डब्यांची ऑर्डर ह्या वेळार म्हज्या पालवाक आयली . 
म्हजो हो वावर पळोवनच राजदुतांची शिफारस आसतानाय विदेश 
सचिवान म्हाका परतो आपोवंक नाशिल्लो . पुण जाल्यारय स्वतंत्र 
बुद्दीन करपाची कामां सांबाळूक हांव पात्र न्हय म्हणपाचो शेरो म्हजे 
फायलीर रुजू जाल्लो . 


तागेलें भाशण आयकतनां म्हजे नदरेमुखार इनसाचो हावभाव 
उफेताले . हांवें थारायलें कि इनासाचे प्रकरण हांगाच सोंपयिल्लें बरें . 
आनी हांवें मदींच म्हळे , ' आतां तो प्रस्न सोंपलो . ताजे बायलेकच 
तो परत आयिल्लो नाका . ती चीट बरोवंक कबूल ना . 


हे आयकनाफुडें सचिव केदो वेळमेरेन मोन्यांनी म्हाका पळेत 

रावलो आनी मागीर ताणें म्हळे , ' बरें तर . हे प्रकरण आतां आप 
सूक सोंपलां . तूंय तशें मान . 


, 


हांवें ताजो निरोप घेतलो . कितल्या सोंपेपणीं एक प्रस्न 
सोंपिल्लो ! आमी सरकारी अधिकारी देवापरसय व्हड . देवाच्यान 
लेगीत कांयच सोंपोवंक नज . इनास कुसून मरूं ; जुझेफिन कळवळून 
तडफडूं . तांच्या धुवांक आनी जावयांक कितेंय दिसूं . घडये तांचे 
मत फाटीफुडें बदलत . पुण आमकां सरकारी अधिकाऱ्यांक फाटले 
फुडले लागना . आमकां दुबाव नासता आनी संकोचय नासता . 
मनशांचे भावनेच्या जगांत कांयच सोंपना . पुण सरकारी अधि 
काऱ्यांक भावना खंय आसता ? 


आई गेली आनी आतां घरचो म्हजो निमाणो मायेचो पास 
तुटलो . आतां हांवें परत सां पावलाक वचप आनी नेमून दिल्लें काम 
नेटान करप . 


( स ) 


सां पावलाक पावलों तेन्ना हां पळेलें कि हांव नासतान 

लेगीत कचेरीची कामां जथापत चलिल्ली . पिल्लेन 
एक दाट फायल म्हज्यामुखार दवल्ली . कागदां वाचून हांवें फक्त 
निशाणी करूंक जाय आसली . 


दुसऱ्या दिसा हांव कचेरीत कोणाक सांगिनासताना बंदख 
णींत गेलों आनी इनासाक मेळ्ळो . कॉन्सुलाची बंदखणीक भेट 
एक ' खेरीज ' भेट आसता . हे फावटी तरी ती खेरीज आसली . 
खरेल्या अर्थान खेरीज . 


हांवें इनासाक गोंयची खबर दिली . गोंयच्यान ताजेखातीर 
हांवें सां फ्रान्सीस्काची एक लाकडा - मूर्त व्हेल्ली . आनी व्हेल्ली 
धुमटी . ती ताका दिली . स्वतंत्र जाल्या उपरांत गोयांत लोकशाय 
आयल्या आनी लोक खुशालभरीत आसात अशें ताका सांगलें . 
ताज्या धुवांची लग्नां जाल्यांत आनी दोग बरे भुरगे ताजे जांवय 
जाल्यात हेय हांवें ताका सांगलें . हांवें म्हळे , ' जुझेफीन आनी तुज्यो 
धुवो आनी जांवय सुखांत आसात . तांकां फकत एकच दूख . तूं 
म्हांत ना . ' 


इनासाच्या तोंडावल्यान घरची खबर आयकून तो खुशाल 
भरीत जालो काय ना हे कळूक मार्ग नासलो . हांव गोंयांत 

वचून 
येवंचे आदी ताका आपली बायल आनी भुरगी खंय आसात आनी 
कशी आसात हे लेगीत खबर नासले . हावें ताका आतां एका सुखी 
कुटुंबाची खबर दिल्ली . ताजे तोंड हालताले पुण ताका उतर फुटना 
आसलें . ताजी नदर मात उलयताली . आनी आयकतालीय . देखून 
तागेले नदरेक नदर दिवप म्हाका जमले ना . म्हाका भिरांतच दिस 
ताली . ओगीच म्हाका दिसले , ताज्या दोळ्यांत दुकां आयल्यांत 
आनी हातोडेचे घण कशे ती घळघळून म्हज्या काळजार पडत . 
येवजणेसरशी हांव कांचवेलों . 


बोल्सांतले कागद आनी पेन हांवें भायर काडलें आनी पेन 
ताज्या हातांत दिले . ताणे कडकडट्या हातांत पेन धल्लें आनी 
आपार दामून कागदार बरयलें-- चीट हाडली ? ' 


दोनच उतरां .... पुण ती म्हजें काळीज चिरून गेली . हांवेंच 
ताका सांगिल्लें कि बायलेची चीट येतकच ताजी सुटका जातली .... 
आनी बाबडो चिटीची वाट पळेत राविल्लो ... कितें सांगतलों हांव 
ताका ? 


जेलरान म्हाका पालव दिलो . ताण येवन वेळ सोंपलो म्हण 

सांगलें . हांवें नदर वयर करून इनासाल्या दोळ्याक दोळो दिलो . 
म्हाका थर्त भय दिसलो . हांव घामाघूम जालों . 


इनासान आपलो हात म्हज्या खांदार दवल्लो आनी निबरान 
म्हाका हालयलो ... म्हज्या पुरतें इनासाले प्रकरण सोंपिल्लें . पुण 
ताका कशे सांगू ? हांव उबो गवलों आनी इनासाच्या खांदार हात 
दवरून म्हळे , ' हांव जुझेफिनालागी उलयलों .... तिका चीट बरोवंक 
येना .... आनी जांवय बरोवंक कबूल नात . 


एक पोलीस आयलो आनी इनासाक घेवन भितर गेलो . हांव 
ताजे फाटीकडेन पळेत रावलो . एक खेपे लेगीत ताणे नदर फिरावन 
म्हजे वटच्यान पळेले ना . समजुपाचें तें तो समजलो .... आतां फक्त 
मर्णच ताजी हे बंदखणींतल्यान सुटका करूंक पावत ... ती फाट 
ताजे नदरेपरसय चड करुण फाट - म्हज्या काळजार एक थापट 


मारून गेली . 


( सात ) 


पंदरा दिसांउप्रांत जेलराली एक चीट आयली . सां पाव 

लाच्या भारतीय कॉन्सुलाक ताणे कळीत केलें , ' तुमच्या 
देशाचो एक नागरिक इनास फेनीदीश बंदखणीत मेलो . ताजे प्रेत 
बंदखणीच्या नेमाप्रमाणे xxx शिमितरी फाटल्यान पुल्लां . ' ताणें 
बंदखणीत आसतना जोडिल्ले दोनशी डॉलर्स ताज्या घरच्यांक दिवचे 
खातीर चिटीवांगडा एक चेकय आसलो . 


चीट मेळनाफुडें हांव बंदखणीत गेलों आनी जेलराक मेळ्ळो . 
हांवें ताका इनासाक मर्ण कशे आयले काय म्हुण विचाल्लें . जेलरान 

फायल उक्ती करून वाचली आनी मागीर ती बंद करून म्हळे 
' सादें मर्ण आयलें ताका . ' 


म्हजो जेलराचे सांगणेर विस्वास बसलो ना . थंयच्यान वचून 
हांव मार्गापलतडीन आशिल्ल्या बारांत दोन वरां बसलो . हांव गेल्लेय 
फावटी इनासाले कुडीचेर पहारो दवरपी पहारेकरी येईसर रावलो . 
तो आयलो तेन्ना हांवें ताका व्हिस्की दिली आनी इनासाची वासपूम 
केली . पहारेकऱ्यान म्हाका सगळी खबर सांगली . म्हजे निमणे भेटी 
उप्रांत तो पिसो जाल्लो आनी रातदीस बंदखणीचे पाशाणी वण्टीचेर 
तकली आपटितालो . एक दीस तो रगतबंबाळ जालो आनी रोखडोच 
हॉस्पिटलांत भायर पडलो . 


हांव परत कचेरीत आयलों आनी जुझेफिनाक इनासाल्या 
मर्णाची खबर दिवन एक चीट बरयली आनी तो दोनशी डॉलरांचो 
चेकय धाडून दिलो . 


फुडें गोंयच्यान म्हज्या इश्टाले पत्र आयलें . तेन्ना कळ्ळे कि 
इनासाच्या आत्म्याक शांती मेळची म्हणून तागेल्या जावयांनी 
बाणावले इगर्जेत मीस घडोवन हाडले . 


आतां इनासाले प्रकरण सोंपले हातून दुबाव ना . हांव सुटलों , 
जुझेफीन सुटले , ताज्यो दोनुय धुवो आनी जांवय सुटले . तसोच 
सुटलो आमचो पिल्ले , राजदूत आनी विदेश सचिव . आतां म्हजे 
काम म्हळ्यार ब्राझीलाच्या व्यापाऱ्यांमदीं च्या , साखर , इलेक्ट्रिक 
वस्तु हांचो प्रचार करपाचें . तें हांवें नेटान सुरू केले . सरकारी 
अधिकारी म्हळ्यार एका यंत्राचो खिळो . तो तुमचे म्हजेभशेन 


मनीस न्हय . 


सां पावलाक थोडींच बारां मध्यान्न राती उप्रांत उक्तीं 
आसतात . पुण तांचो हांव आतां सदांचे गिरायक जालां . आनी थंय 


ज्यांच्यावांगडा हांव पियेवंक बसतां - तो मागीर चलो आसूं वा चली 
आसूं ; दादलो आसूं वा बायल आसूं - भारतीय मालाची व्हडवीक 
हांव तांकां सांगतां . फुकट पियेवंक मेळटा म्हणून दादले आयकून 
घेतात . पुण बायलांक उबगण येता आनी त्यो उठून वतात . पुण 
म्हाका ताजी पर्वा ना . कारण म्हाका भावनाच ना - आसूंक फावना . 


पुण घडलें विपरीतच . फांतोड लागी पावतना हांव मार्गार 
नाचतां वा लोकांच्या आंगार धांवून वतां अशो तक्रारी नेमाळ्यांत 
छापून 

येवंक लागल्यो . कांय नेमाळ्यानी तर तसले अवस्थेतले म्हजे 
फोटे लेगीत छापले . पुण अरों कितेंय केल्ल्याचो म्हाका उगडास 
जायना ... म्हाका दिसता ती इनासाली करुण फाट आनी ताणें तकली 
आपटून घेतिल्ली बंदखणीतली काळी वणत . मनशां - मनशाक 
वेगळावपी वणत . आनी म्हाका दिसता , आमच्या जणेकाच्या 
जिवीतांत अशीच एक काळी कुळकुळीत वणत आसता . 


धा दिसांभितर म्हाका दिल्लीक परत यो म्हणून तेलेग्राम 
आयलो . पुण हांव दिल्लीक गेलो ना . हांव थेट गोंयांत आयलों 
आनी दिल्लीक विदेश सचिवाक सोडचीट धाडली . आजच हांवें 
म्हज्या प्रबंधाच्या प्रकाशकाक चीट बोवन म्हज्या फ्रेंच भाशेवेल्या 
प्रबंधाची एक प्रत मागयल्या . हांव तो नव्यान वाचतलों . कारण 
मजगतच्या काळांत हांव ती भासच विसल्लां ... तीच तितली म्हाका 
समजता . संवसारांतले हेर कांयच म्हाका समजना . 

मर्ण लेगीत लजेलें 


पंदरा 

-दरा डिसेंबर ! 


हय तोच फांसार चडवपाचो दीस . वेळ वेळ थारायला 
फांतोडेर चार वरांचो . खऱ्यांनी ब्राह्मम्हूर्त . महम्मदान काळ्या 
वण्टीचेर लायिल्ल्या कॅलेंडराचेर आपली नदर थीर केली . 


शिंयाचे दीस . भायर आकांताचे शी पडला . कुडींत सगळी 
दारां आनी जनेलां बंद आसताना लेगीत खीणभर पयलीं तो 
कुडकुडटालो . आतां मात तागेलो जीव कासावीस जातालो . बोल्सांतलो 
लेंस काडून ताणे तोंड पुसले . कुडीत पेट्टालो तो इलेक्ट्रीक हिटर 
बंद केलो आनी पथून एक फावट ताणे आपली नदर कॅलेंडराचेर 
थीर केली . ह्या कॅलेंडराची म्हैन्याक एक करून इकरा पानां ह्या 
आदींच पिनून काडिल्ली . उरिल्ले फकत बाराव्या म्हैन्याचे पातळ 
पान . पाखां पिसु डिल्ल्या कुकडावरी ते कॅलेंडर दिसतालें . पाखां 
पिसुडिल्ले कुकड ! महम्मद पथून थरथरलो ... 


ताका दिसलें ही फांशीची ख्यास्त वंगबंधु शेख मुजीबुर 
रहमानाखातीर न्हय , ती आपल्याचखातीर . ताज्या आंगार कांटो 
फुलून आयलो . फांतोडेर चार वरांचेर एक जिवीत सोंपतलें ... 
किरकोळ जिवीत न्हय तें . साडेसात कोटी लोकांच्या काळजाचें 
पिसुडटले . त्या खिणाक धांवतो काळ आपली गती वगडावन थीर 
जातलो ... वयर सरूंक येत तो सूर्य लजेवन तोंड काळे करतलो ... 

पुण तो जीव फडफडून सोंपता तें पळोवंक आपल्याक थंय हाजीर 
रावचे पडटले . फांशीचो साक्षीदार म्हणून शेख मुजीबुर रहमान 
फांशी दिवन मेलो म्हणून सय करून गवाय बरोवची पडटली ... 

.याह्याखानची खात्री करून दिवची लागतली किं णव म्हैन्याआदी 
हे बंदखणीत जो देशद्रोही हाडिल्लो तो आतां संवसारांत उरूंक 
ना ... संवसार जरी ताका बांगला देशाचो फुडारी मानता आसलो 
तरीय पाकिस्तान सरकारचे नदरेन तो खुनी मनशापरसय व्हड 
गुन्यावकार . ताणे जुलमाआड आवाज काडलो आनी आपल्या 
भुकेल्ल्या लोकाक स्वतंत्रतायेची वाट दाखयली ... महम्मद हांसलो . 
ज्याणी बांगला देशांत खून केले , लोकाक उवे चिल्ले , आडवे मस्तिले , 
रगताचे व्हाळ व्हावयले , घरां लुटली , लोकांच्या आवयांची लज 
आनी भैणीचे शील भएटीलें तांकां ह्या देशांत पदकां मेळटात ... 
आनी ह्या जुलमाआड जो उबो रावत ताका फांशी मेळटा ... 
या अल्लाह ! तुज्या पवित्र नांवान हे हांगा कितें चल्लां ... हे इतली 
पातकां खेय धुतले ? महम्मद सुस्कारलो . 

जेलर ह्या नात्यान महम्मदान आजमेरेन जायत्या जाणांक 
फाशी दिल्या . साक्षीदार रावन कागदाचेर सय केल्या . आनी उपरांत 
घरा येवन सदाभाशेन वावुरला . पुण आज ताचें काळीज अशें 
धडधडटा कित्याक ? आजून ताणें कैद्याचे दर्शन लेगीत घेवंक ना . 
पुण 

नेमाळ्यानीं ताजे फोटे पळेल्यात . ताज्या भाशणाचे रिपोर्ट 
वाचल्यात . पूर्व बंगालातले लोक ताका कितले मानतात हाजी ताका 
जाणवीकाय आसा . वेचणुकांचे निकाल जाहीर जायनाफुडे स्वासा 
याह्याखानान ताका पाकिस्तानचो फुडलो प्रधानमंत्री म्हणून 
पाचारिल्लो .... ताका फांसार दिवप म्हळ्यार लोकशाय , स्वतंत्रताय , 
मनीसपण हांच्या गळ्याभोंवतणी मर्णाचो फांस आंवुळप अरों 
महम्मदाक दिसले . 


महम्मदान घडयाळींत वरां पळेलीं आनी मनांतल्या मनात 

हिशेब केलो . आतां फक्कत साडेणव वरां उल्ल्यांत ... 


महम्मद येवजूक लागलो ... 


ताजे एक मन म्हणूक लागले , पापया , तूं एक सरकारी 
अधिकारी . सगळे जीव सारके . ह्या आदी तुवें ज्या मनशांक फांसार 
चडयले ते खरेच खुनी आसले म्हणपाचें तूं जाणा ? पुण वयल्यान 
आदेश आयलो , कोर्टान निवाडो दिलो तो तुवे पाळ्ळो . तुका भावना 
आसूक फावनात . तुज्यो भावना हो तुजो खाजगी प्रस्न . तूं तुजे 
बायलेचेर आनी भुरग्यांचेर मोग करता . तूं देसाचेर मोग करता . 
पुण देसाचो कारबार सरकार चल यता . देखून सरकारचो आदेश 
पाळप , संकोच , भय वा लज धरिना आसताना पाळप हे तुजें 
कर्तव्य . पुलीस अधिकारी म्हणून काम करताना दंगे आनी निदर्शनां 
जाली तेन्ना तुवे तुगेल्या पिस्तुलांतल्यो गुळयो लोकांचेर झाडल्यो 
नात ? तुवें लाठीहलो केलो ना ? गुन्यांव कबूल करिना असल्या 
गुन्यावकाराची तुवें चामडी फोडूंक ना ? .... मागीर आजच तुका 
कितें जाला ? मनीस मरता तें पळौंक इतली भिरांत दिसता ? मुजीब 
जालो म्हणून 

कितें जालें ? तोय मनीसच . साडेतीन हातांचो मनीस ... 
तांबड्या रगताचो .... आनी तुजें काम फक्कत पळोवप ... 


रातीकडेन महम्मद सारको जेवलो ना ... कबाब आनी तंदूर 
आसतनाय ताणे जेवणाक हात लायलो ना . तागेली ही वागणूक 
पळोवन हमीदान विचाल्लें , ' हे कितें ? आज तुमकां जालां कितें ? ' 


महम्मदान बोल्सांतलें कागद काडून काय एक उलयना 
आसताना हातात दिले . 


' हे कितें ? ' तिणे विचाल्लें . 


फांशीचो आदेश . ' 

. 


फांशी कोणाक ? ' 


6 . 


म्हाकाच म्हणून समज .... आनी पळय , फांतोडेर चार 
वरांचो वेळ थारायला . आयज अलीम लावन दवर . तीन वरांचेर . ' 


हमीदा गडबडून गेली . तिणे म्हळे , ' कसली फकाणां 
चलयल्यांत ? पळोवया . तें कागद दी पळोवया . ट्रान्सफर जाल्ल्याची 
ऑर्डर बी आयली काय कितें ? ' 


कागद हमीदाच्या हातांत आशिल्लें , उक्तें करून तिणें तें 
वाचलें , ती गंभीर जाली . तिजे सुंदर तोंड भयान काळें जालें . 


' तुमकां वचुंकूच जाय ? ' तिणे विचाल्लें . 


एक फावट नोकरी धल्ली म्हण्टकच पडत तें काम करूंक 
जाय . निर्णय सरकारचो . तो मोडलो जाल्यार नोकरी वतली आनी 
घडये जीवय वतलो . ' 


तें दृश्य पळोवपाची शक्त तुमच्यांत आसा ? एक जित्या 
मनशाच्या गळ्याभोंवतणी फांस आंवळून ताजी जीब आनी दोळे 
भायर ओडून जीव बता तो पळोवप तुमच्यानी जातलें ? तुमको 
धुंवळ येवची ना ? 

हमीदा , म्हाका धुंवळ येतली . पुण मनीस मरता तें पळोवन 
न्हय , तर मनीसपण फांसार चडटा ते पळोवन . मनशाक फांसार 
दिता आसतना ह्या आदीय हांवें पळयल्यात . पुण आयज मनीसपणच 
फांसार दिवपाचो आदेश मेळ्ळा . आनी तेन्नाच्यान म्हजे चित्त 
थायर ना . म्हाका पिशे लागत अशी भिरांत दिसता . ही कल्पनाच 
सोंसना जावन म्हणें काळीज हड्डे फुटून भायर सरत असो म्हाका 
भय दिसता . ही धडधड म्हाका मन थीर करूंक दिना . ' 

महम्मद पानावेलो उठलो . पुण ताजें चित्त थीर जायना जालें , 
तो हांतुणार आडवो जालो . पुण ताका न्हीद लागली ना . हे 
कुशीवेल्यान ते कुशीर तो तळमळटालो . ताणे उठून दिवो पालयलो 
आनी त्या काळखांत तो आपणाकच भियेलो . काळखांत ताजेमुखार 
एक आकृती आशिल्ली . प्राण सोडचे आदी ते आकृतेन अल्लाचे 
नांव घेवन निमाणी किळच माल्ली आनी ती किळच आयकूनच 
महम्मद किळचलो हमीदान धांवत येवन दिवो पेटयलो . घामाघूम 
महम्मद दोन हातानी तोंड धांपून कुडीत मदींच उबो आशिल्लो . 
दिवो पेट्टकच ताज्या जीवांत जीव आयलो . ताणे थंड उदक मागून 
घेतले आनी तें तो गटगटीत पिलो . 


ते रातीकडेन कुडींतलो दिवो पालवलो ना . महम्मद न्हिदलो 
ना आनी हमीदाक न्हीद आयली ना . तीन वरांचेर उठून तो भायर 
आयलो . शीतळ वाऱ्याच्या झोतासरशी ताजें आंग थरथरलें . भायर 
आकांताचे शी पडिल्लें आनी धुकेय पडिल्लें . सगळ्या वाटाराक 
किण्ण पातळिलें . शीयाक लागून सुणी लेगीत भितोडेक गोठेल्ली . 
आनी अशा वेळार आपली जीप घेवन महम्मद जेलाचे दिशेन 
वचूंक लागलो . मार्गाचेर जितो मूस देखून नासलो . ब्लॅक आवटाचे 
दीस आशिल्ल्यान दिवेय पेटनाशिल्ले . देवाचे थेंब जिपीच्या 
हारशार परतपरत दाटून येताले . आनी ते पुसूंक ताणे वाय पर चालू 
केल्लो . जीन चलता आसताना महम्मटाली नदर मळबार गेली . 
मळबांत निमाणी नक्षत्रां अस्ताक वचपाची तयारी करताली . पुण 
सूर्य वयर येवंक अजून कळाव आशिल्लो . घडये आज सूर्य उदेंवचो 
ना . उदेलो जाल्यार काळो सूर्य वयर सरतलो , अशें रावन रावन 
ताका दिसतालें . कसलोय सूर्य उदेवं . पुण तो सूर्य पळोवंक एक 
मनीस ह्या संवसारांत आसचोना . ताका संवसार भायरो करपा खातीर 
ह्या ब्राह्म मुहूर्ताचेर आज महम्मद बतालो . 

जेलाच्या मुख्य दाराचेर आशिल्ल्या लष्कराच्या पहारेकऱ्यान 

महम्मदाक सलाम केलो . जेलाच्या दारांत पावतकच ताका जीव 
दिसलो . थंय पोलीस आंनी मिलिटरीचे लोक वावुरताले . जे कुडींत 
मुजीबुर रहमान मर्णाचे निमाणे खीण मेजतालो ते कुडीभायर एक 
व्हड कबर खणुन तयार जाल्ली . सगळे लोक निर्विकारपणान 
वावुरताले . आपुण कितें करतात हाची तांकां इल्लीय जाणविकाय 
नाशिली . 


' आइये साब ' एका अधिकाऱ्यान सलाम करून महम्मदाचे 
स्वागत केले . महम्मद जिरीतल्यान देवन ऑफिसांत आयलो . एका 
कदेलाचेर लश्करी गणवेशांत दोतोर बशिल्लो आनी म्हन्यांत हेर 
लश्करी अधिकारी बशिल्ले . तांच्या मुखार हुनहुनीत च्याची कोपां 
आशिल्ली . कोणेतरी महम्मदाखातीर च्या हाडूंक सांगली . 


नाका म्हाका ' महम्मदान जाप दिली . 


हे लोक काय घड्रंक नाशिल्लेभशेन पिकनिकेक आइल्ले 
वृत्तीन च्या घेवंक शकतात तरी कशे हांचें तांका अजाप आनी दुःख 
जातलें . कांय खिणांनी एक मनीस सासणाचो संवसाराक अंतरतलो 
हे गजालीचें तांकां इल्लेंय दुःख नाशिल्लें . ते च्या बेताले , सिगार 
ओडटाले आनी वेगळ्योच गजाली करताले . ह्या आदी कोणकोणाक 
कशे फांसार चडयले ताजी वर्णनां एक अधिकारी दुसऱ्यांक 
सांगतालो . ' मशीनगनान मारप हे परस सोपें ' ताणे म्हळे , ' हो 
थाट आनी हे उपचार पळोवन म्हाका उबगण येता . ' 


. 


पुण हे एक वेगळे एक्स्पीरियन्स . ' दुसऱ्यान म्हळे , ' पुण 
म्हाका ताजी आतां नवीदाद उलंक ना . आजवेर सुमार १०० 
केसी हांवें हाताळ्ळ्यो . आतां तरी फांसाची पद्दत खूब मॉडर्न 
जाल्या . जीव वचूंक फक्कत दोन सेकंदां लागतात . अजाप दिसता ; 
जीव घेवप इतले सोपे म्हळ्यार ... ' आनी तो व्हडाव्हडान हांसलो . 


महम्मदाक तो हांसो सहन जालो ना . तो मनांतल्या मनात 
चडफडलो . पुण काय उलयलो ना . 


त्या अधिकाऱ्यान फुडें म्हळे , ' मुख्य अडचण आसता ती 
मनशाक प्लॅटफॉर्माचेर व्हरपाची . ' 


' 


आस्पीरीन आसा ? म्हजी तकली उसळटा . ' महम्मदान 


म्हळे . 


' पंदरा मिनटानी काम सोपतले . मागीर आमी घरा या . थंय 
म्हजेकडेन आस्पीरिनची गुळी आसतली . ' दुसऱ्यान जाप दिली . 


पयल्या अधिकाऱ्यान आपली गजाल फुडे परत चालू केली . 
मनशाक मची इतली भिरांत दिसता कि निमाण्या वेळार ताजे 
पांय जड जातात . आपल्याक ओडून व्हरतले हे जाणा जावनय तो 
आपखुशेन फांसाच्या प्लॅटफॉर्माचेर वचना . त्या उपरांत गळ्यांत फांस 
घालून लिव्हर ओडपाक मात्सो वेळ लागता ... मागीर इल्लोय वेळ 
लागना .... मरता आसताना मनशाक इल्लोय त्रास जायना . पुण 
मर्णाच्या भयानच जायते जाण आदींच प्राण सोडटात . ' 


पुण सदांच गजाल इतले सोपेपणी जायना ' दुसऱ्यान म्हळे , 
' कांय लोक खूप त्रास दितात . घांस मारूंक येतात . पळून वचूंक 
सोदतात . देवाचें नांव घेवन रडटात . ' 


पुण आजचो मनीस वेगळो . ' महम्मदान मदींच तोंड घालें . 


' सगळे मनीस सारके . सगळ्यांक जीव सारकोच प्रिय . सैनिक 
आसू , राजकी फुडारी आसूं , नाजाल्यार खुनी आसूं . कोणाक मरण 
नाका आसता . ' 


चार वरांचेर सगळे उठले आनी प्लॅटफॉर्माकडेन उबे रावले . 

भोंवतणी सशस्त्र लश्कराचो पहारो आनी प्लॅटफॉर्माचेर मदीं गळफांस . 
राजवाची लांब सावली महम्मदाच्या पायांक तेंकताली . ताका दिसलें 
एक डंखी सोरोप आपल्याचेर डंख धरून उडी घेता . ताणे दोळे 


धापून घेतले . 


.... बुटांचो आवाज आयलो . शिपाय आरोपीक घेवन येताले . 
महम्मदाक दिसले , शेख मुजीबुर रहमानाक पळोवंक आपल्याच्यान 
जावचे ना . ताका कितें येवजलें देव जाणा ... 


एक मिनीट ' अशें म्हणून तो लागींच्या फोनाकडेन गेलो 
आनी एक नंबर धुंवडावन कोणाकडेन तरी उलयलो . ह्याच वेळार 
मळबांत हिंदुस्थानाची लष्करी विमानां आयली . एअर रेडचो इशारो 
दिवपी सायरन वाजले . सगळे अधिकारी खंदकांत देवले . 


ऑल क्लीअर जाईसर १५ मिण्टां गेली . सगळे परत प्लॅट 
फॉर्माभोंवतणी जमले . 


' आज फांशी दिवपाची ना . ' महम्मदान सांगलें . सगळ्यांक 
अजाप जालें . ' तूं सरकारचो आदेश मोडूंक सोदता ? ' एका अधि 
कायन विचाल्लें , 


म्हाका ऑर्डर 


' ना . सरकारानच तसो आदेश दिला . 
आशिल्ली चार वरांचेर इस्लामाबादाक फोन करून निमाणी परवानगी 
घेवपाची . हांवें निकतोच फोन केलो आनी म्हाका सांगलां कि फांशी 
दिवपाची ऑर्डर रद्द जाल्या . ' 


सगळे अधिकारी निर्शेले . कारण नासताना आपणाक न्हिद 
खटची पडली म्हणून ते चडफडले आनी वचूक गेले . महम्मद 
पहारेकरी घेवन येताले त्या मुजीबाम्हांत गेलो . पहारेकऱ्याक 
ताणें वचूंक सांगलें . आनी मुजीबुरांक घेवन भायर जिपीवाटेन 
चलूंक लागलो . 

वंगबंधू थंड आशिल्ले . भयाचे कसलेच चिन्न तांच्या तोंडार 
नाशिल्लें . फांशीची सुलूस तांकां खात्रीन लागिल्ली . मरणाक असो 
सामकार वचपी मनीस महम्मदान आजवेर तरी पळोवंक नाशिल्लो . 


शेख मुजीबांक घरांत माळयेर बसोवन महम्मद सकलय 
आयलो . सूर्य निकतोच उदेतालो . मनावयलें वजें काडून दवल्लेवरी 
ताका ल्हव दिसले . एके आगळेच संवेदनेन मन भारिल्ले . ताका 
खुशालभरीत पळोवन भितल्ल्यान येतले हमीदान विचाल्लें , ' जाली 
फांशी ? ' 


ना . ' हमीदाचे नदरेक नदर दिवन सवकासायेन तो उलो 
वंक लागलो , ' ना . हांवें आयज आदेश मानूंक ना . घडये शेख 
मुजीब फाल्यां परत फांसार बचूये आनी ताचे वांगड हांवूय बी . 
तो एकाद्रो सुटूये आनी हांव मरूंये . तशें जाल्यार मनीसजात जग 
तली . देवावयलो मनशांचो भावार्थ तगतलो . फाल्यां कितें जायत 
हांव नकळं . पुण हांवें मनीसजात फांसार चयली ना , चडूंक दिली 
ना हे समाधान म्हज्या आत्म्याक थंडाय दितलें . " 


एदो वेळ तटास जावन आयकतले हमीदालें काळीज भरून 
आयलें . दोळ्यांतल्यान दुकां देंवली . ताका वेंगेंत घेवन महम्मदय 
रडलो . आनी मागीर ताका खूब ल्हव दिसले . 

खून करप सोपें न्हयः 


टांचे पाय खडखडीत वाजयत तो शापांत भितर सल्लो . 

हांव नव्या वांखराक साणशीचेर धार काडटालों . ताजेर 
नदर पडनाफुडें म्हज्या आंगांत कांपरें भल्लें . पुण धार काडटा 
आस्तना म्हजो हात आनी म्हजें आंग धोलताले देखून मइजो कंप 
ताका दिसलो ना . कंप लिपोवपाखातीर हांव धार काडीत रावलों . 
ताणें कमराचो पटो सोडयलो आनी खुटयाळाचेर हुमकळायलो . 
पट्याक काडतुशी आशिल्ल्यो आनी रिव्हल्वर हुमकळटालें . हांवें 
वाखराची धार बोटां फिरावन पळयली आनी वाखोर वताक धल्लो . 
ताणें माथ्यावेलें चेपें स्टुलाचेर दवल्लें आनी पंख्यासकल्या कदेलार 
बसून म्हळे , ' कालोर खूब जाता न्हय ? ' 


हांवे तकली हालयली आनी पंखो अदीकच फास्ट केलो . 


हारशांत पळोवन तो खाड सांसपितालो . म्हज्या अदमासा 
प्रमाणे तें चार दिसांचे आसूये . चार दीस तो शिमेचेर भोंवतालो 
आसूये . ताजें तोंड वतान करपल्लें . हांवें ब्रशाक शाबू लायलो आनी 
फेंडेर घोळोवंक लागलों . 


ब्रश ताज्या खाडाक लायत म्हळे 


चार दिसांचे खाड आसूंक जाय . ' 


' हय . तेर्गेरिश्तांक धरूंक गेल्लो . आजच परत आयला . 
चार दीस रानांतच उल्लों . ' 


ब्रशाची थंडसाण ताका मानवली . ताणे समाधानाचो सुस्कार 
सोडलो . 


' कितल्या जाणांक धल्ले ? ' हांवें विचाल्लें : 


' सात . खूब त्रास पडले . पुण मेळ्ळे . उरिल्लेय मेळटले . 
एकल्याकय जितो सोडपाचो ना . ' तो उलयत रावलो . ताका घडये 
दिशिल्लें आसुंये हांव राजनिष्ठ . 


ताणे म्हळे , ‘ ह्याफुडें एकूय तेरों रिश्त शिमेभितर येवपाचें 
धाडस करचो ना . कितें म्हण्टा ? ' 


म्हाका दिसना येत असो . ' 


ताका इतल्या लागशिल्ल्यान आज हांव पयलेच फावटी 
पळेतालों . सगळ्या स्वातंत्र्य सैनिकांचो काळ तो ! पिस्तुलाचे 
गुळयेन मनशाचो जीव घेवपाक तो इल्लोय अनमनना आशिल्लो . 
व्हडले व्हडले खून ताणे , मेल्लो मनीस स्वातंत्र्य सैनिक म्हणून 
सांगून , पचयिल्ले . वळवळटी प्रेतां पळोवन तो कचरना आशिल्लो 
आनी प्रेतांचे रगत हुपून आपली वासना भागोवंक ताका कांयच 
दिसना आशिल्लें . आज तो म्हज्या इतलो लागी आयिल्लो . ताजें 
नांव काझमीर मौंतेर . आझैत मौंतेर . एक धाडशी आनी बुदवंत 
मनीस . छळाची जितलीय रूपां आसत तितलीय ताजे तकलेत 
घोळटाली . आनी तांचे प्रयोग धरून हाडिल्ल्या स्वातंत्र्य सैनिकांचेर 
तो करतालो . 


हांवें एक निवळ तुवालो काडून झाडलो आनी ताजे छातयेर 
दवरून मानेकडेन खोयलो . आनी मोन्यांनी ब्रशाक शाबू लायलो . 


खाडकेवेल्यान ब्रश भोंवता आस्तना ताणे दोळे धांपून 
घेतले . आनी म्हनें- 

खूब पुरो जालां . कामाक फाट तेंकल्यार तीन दीस मेरेन 
जाग येवची ना इतलें पुरो जालां . पुण अजून जायतो वावर 


, 


उल्ला . 


हांव काय उलयलों ना . पुण म्हजे हात कडकडटाले . 
जाल्यारय हांव ताज्या खाडाक शाबू लायत रावलों . मनांत म्हळे हो 
येवंक नाशिल्लो जाल्यार कितलें बरें जावपाचें . हांगा भितर सरतना 
ताका जायत्या जाणांनी पळेला आसतलो . दुस्मानच घरांत सरतकच 
कितें करप ? धंदो घेवन बसलां म्हण्टकच म्हाका ताजें खाड काडूंकच 
जाय . हेरांखातीर घेता ताचेपरस चड जतनायेन . मात पुण वाखोर 
लागना , घाय जायना , रगत येना म्हणपाची जतनाय घेवंक जाय 
आशिल्ली . त्याचबरोबर ताजें खाड निवळ जातले , मात पुण 
खरखरसाण उरची ना , म्हण पाय पळोवंक जाय आशिल्लें . कारण 
हांव जरी एक स्वातंत्र्य सैनिक आसलों तरी हांव एक म्हालो आनी 
एक फिशाल कारागीर ! 


ब्रश सकल दवरून हांवें वाखोर उबाल्लो . आनी हाताचेर पाजून 
पातयेन ताजे खाड काडलें , वाखोर बरो चलतालो . मात्सो खर ... 
खर आवाज येतालो . आनी पातयेचेर फेंडेरान भरिल्ले केंस 
जमताले . हांवें वाखोर पुसलो आनी चामड्याचेर पथून घांसलो . येदो 
वेळ बंद आशिल्ले दोळे मौंतेरीन उक्ते केले आनी आपल्या हातान 
निवळ जाल्लो खाडाचो कुडको सांसपिलो . 


आज सांजवेळां क्वार्तेलार यो . ' ताणे म्हळे . 


हांव कडकडलों . ' क्वार्तेलार ? ' म्हज्या आवाजांत कांपरें 
भरिल्लें . 


' तेरों रिश्तांची फाट सोलून चामडी देंवयतना पळे . घडये 
तांचे केस तासूंक तुजो आदार लागत . पुण इतलो नवो वाखोर हाडूं 

नाका . त्या जनावरांक इतलो बरो वाखोर फावना . 


पथून ताणे फाट कदेलाक तेंकयली आनी दोळे धांपून घेतले . 
म्हज्या आंगाक घाम फुटिल्लो . हारशांतल्यान हांवें मार्ग सोदून 
घेतलो . सदाभशेन लोक येतालो वतालो . घडयाळीत पळेलें . एक वर 
जावंक धा मिण्टां आशिल्ली . परत हांवें वाखोर चलोवंक सुरवात 
केली . कितले दाट खाड ! ताणे खाड वाडोवंक जाय आशिल्लें . 
टागोराभशेन . म्हज्या म्हाकाच ही उपमा मानवली ना . आनी हांवें 
नकळतां तकली हालयली . म्हाका दिसले ह्या मनशान खाड वाडयलें 
जाल्यार हाका कोण्ण वळखुचो ना . हात अदीकच कडकडूंक 
लागिल्ल्यान हांवें वाखोर सकल दवल्लो आनी पथून ब्रश खाडार 
भोवडायलो . ताका दुबाव येवचो न्हय म्हणून म्हळे 

खूब दाट खाड . चुकून वाखोर लागत म्हणून भय . म्हणून 
तें मोव करता . ' 


तो कांयच उलयलो ना . म्हज्या मनांत आयलें कितल्या 
स्वातंत्र्य सैनिकांक हाणे माल्ल्यात ? कितल्या जाणांक अपंग केल्यात ? 
कितल्या बायलां - चलयांची लज लुटल्या ? ... येवजिना आशिल्लें 
बरें . मौंतेरीक खबर ना हांबूय एक स्वातंत्र्य सैनिक म्हणून . खूब 
थोड्या लोकांक ती खबर आमतली . हांगाची खबर हांव आमच्या 
मनशावरवी सरादीचेर धाडटां . आमच्या लोकांक जर कळत कि 
ताजी गोमटी म्हज्या हातांत आयिल्ली आनी हांवे ताका वचूंक 
दिलो जाल्यार तें दूशण सदांकाल म्हजेर उरतलें . 


आतां खाड काडून जाल्लें . ताज्या तोंडार एक नवेच तेज 
आयिल्लें . भितर सरतना तो थकिल्लो भागिल्लो जाण्टो दिसतालो . 
आतां तरतरीत भुरगो दिसूंक लागलो . म्हाल्याच्या शापांत येतल्या 
मनशाचें अशेंच घडटा . आमचेपरीन आमी एक ल्हानसो कायाकल्प 


करतात . हांवें ताज्या तोंडार उदकाचो फवारो सोडलो आनी खाडा 
वेल्यान फडकी भोवडायली . आजेंत मौंतेर थड आशिल्लो . धरून 
हाडिल्ल्या स्वातंत्र्य सैनिकांचो आनी सांपडूक नाशिल्ल्या स्वातंत्र्य 
सैनिकांचो ताका हुस्को नाशिल्लो . म्हज्या काळजांत मात वादळ 
जाल्लें आनी आंगांत कांपरें भरिल्लें . 


आज सांजवेळा तो म्हाका क्वार्तेलार आपयता . पुण हांवें 
अजून ताका उतर दिवंक ना . ना म्हणपाचे धाडस म्हज्यांत नासलें ; 
हय म्हणपा इतल्या उरफाट्या काळजाचो हांव न्हय आसलों . हो 
चांडाळ येवंकच नाशिल्लो जाल्यार कितलें बरें जातले आशिल्लें ! 
हो खुनी आनी हांव क्रांतिकारी ! हाका मारप कितले सो ! मानेची 
शीर कापली जाल्यार कोंब्याभशेन मरतलो ! असलें मर्ण ताका 
फावता . सामको सैतान म्हळ्यार ! दावो हात तोंडार धल्लो जाल्यार 
ताका बोब मारूंक देखून वेळ मेळचो ना . त्या भायर ताणे दोळेय 
धांपून घेतिल्ले आसात . पुण हो कडकडो कसो थांबवप ? ... शीर 
कापनाफुडें रगताची शिळकी उडटली आनी शापभर रगलाचो व्हाळ 
व्हांवतलो . म्हाका दार धांपून घेवचें पडटले . घडये रगत व्हावन 
मार्गार पावतलें ... पुण ताजे प्रेत हांव खंय दवरूं ? ख्य लिपोंव ? 
म्हाका पळून वचचे पडटले . धंदो आनी घर संवसार सोडून 
देशोधडीक लागचें पडटलें . बायलेचें आनी भुरग्यांचे कशे जातले ? 
सरकार म्हाका खुनी म्हणून पाचारतलो . पुण इतिहासांत म्हजे नांव 
एक व्हड क्रांतिकारी म्हुण सदांकाल उरतलें . हांव खुनी काय 
क्रांतिकारी ? म्हजें भवितव्य मेजावेल्या वाखराच्यान थारांवक येताले , 
हो म्हजो बऱ्यांतलो वाखोर . ताणे हांव सगळो गळो लेगीत 


कापीन ... 


... पुण ना . तो म्हजें गिरायक . तो कोणय आसूं . तो खाड 
काडूंक आयिल्लो . हांवें ताजें खाड काडले . पैशे घेतकच म्हजे ताजें 

नातें सोंपले .... म्हाका म्हजे हात रगतान भरपाचे नात . म्हज्या 
हाताक फक्तच शाब्बाचो फेंड लागू येता . तो खुनी सैतान . हांव 
म्हालो . जण एकल्यान आपले काम करचें . देव पळोवन घेतलो . 


हांवे ताज्या खाडाक स्नो आनी पोव लायलो आनी आंगावेलो 
तुवालो काडून झाडलो . 


तो उठून उबो रावलो . 


सांतू भट खंय रावता तो जाणां तूं ? ' ताणे म्हाका प्रस्न 


केलो . 


म्हाका भय दिसलो . आतां स्वारी सांतू भटागेर वतली काय 
कितें ? कितें गुन्यांव केला काय ताणे ? काय तोय स्वातंत्र्य सैनिक ? 


' ना ' हांवें फट माल्ली . 


' तो तुज्या शापार येता न्हय ? ' 


येता . जायते जाण येतात तसो तोय येता . तो खंय रावता 
म्हाका खबर ना . कित्याक विचाल्ले ? ' 


तागेर एक सुंदर चली आसा खंय . ' 


भयान आनी रागान हांव कडकडूंक लागलो . आनी तोंड 
लिपोवंक ब्रश घेवन नळार गेलो . 


ताणे थंडसाणेन खुटयाळ्याचो पटो पथून कमराक बांदलो 
आनी चे माथ्यार दवल्लें . हांव भयान धवो जाल्लों आसूये . म्हजे 
आंग हुमेन चिप्प भिजिल्लें . ताणे आंग झाडले आनी पट्याचे बकल 
सारकें बसयलें , मागीर कालसावांच्या बोलसांतल्यान बचकभर मोड 

काडून ती म्हाका दिली आनी ताणे पथून खडखडीत बूट वाजोवन 
फाट फिरायली . 


सुटकेचो उस्वास सोडून हांवे आळस दिलो . त्याच वेळार तो 
दाराकडेन थांबलो आनी मान फिरावन ताणे म्हळे 


' ते सांगताले , तूं म्हजो खून करतलो म्हणून . हांव मुजरत 
पळोवंक आयिल्लों . पुण खून करप सोपं न्हय . कितें म्हण्टा ? ' 


तो व्हडाव्हडान हांसलो आनी वचूंक गेलो . 


श्री . चंद्रकांत केणी हांची काय पुस्तकां 


* धतरी अजून जियेताली ( कथा ) 


* आशाढ पांवळी ( कथा ) 


* तरेतरेची सवंगां 

